



04 - माता कुमाता नहीं होती



05 - पिथड़े में लिपटी माँ को भी याद कर लें

A Daily News Magazine

मोपाल
रविवार, 10 मई, 2026



मोपाल एवं इंदौर से एक साथ प्रकाशित

वर्ष 23, अंक 247, नगर संस्करण, पृष्ठ 8, मूल्य रु. 2



06 - नेशनल लोक अदालत सम्पन्न, मजदूर पेशा...



07 - '3 इंडियट्स' से '4 इंडियट्स' तक

सुबह

subhaverenews@gmail.com
facebook.com/subhaverenews
www.subhaverenews
twitter.com/subhaverenews

सुप्रभात

माँ

तुम्हारे ऋण का भार

बहुत अधिक है

सहस्रों जन्म लेकर भी

संभव नहीं उतार पाना।

तुम्हारे गर्भ में मेरी यात्रा

सभी महाकल्पों से अधिक है

तुम्हारी प्रसव पीड़ा

सप्त सागरों के आयतन से भारी है

और तुम्हारी ममता में

ब्रह्माण्ड के सभी पिंडों से अधिक

गुरुत्व है।

मेरे रक्त की हर बूंद

तुम्हारे क्षीर-अमृत की ऋणी है

मेरा जीवन चरित्र

तुम्हारे पुण्य संस्कारों का प्रतिफल है।

जब तक सृष्टि में जीवन है

देव, दानव, यक्ष और मैं साधारण

मनुष्य

सभी तुम्हारे ऋणी रहेंगे

किसी में भी सामर्थ्य नहीं है

तुम्हारे ऋण से मुक्त हो जाने की।

- डॉ. जीवन एस. रजक

यह निशान बहुत कुछ कहता है-



इसका एक अर्थ है कि यह पेड़ विकास को भेट चढ़ने वाला है। दूसरा अर्थ है, इस पेड़ के महत्व को समझो ताकि जीवन बचा रहे। यह आप पर है कि आप किस अर्थ को महत्व देते हैं।
फोटो: बंसीलाल परमार

शुभेंदु ने ली शपथ, बने बंगाल में भाजपा के पहले सीएम

● दिलीप घोष समेत 5 मंत्री बने, गवर्नर रवि ने दिलाई शपथ

प्रधानमंत्री मोदी का घुटनों के बल बैठकर जनता को प्रणाम

कोलकाता (एजेंसी)। सुवेंदु अधिकारी शनिवार को पश्चिम बंगाल में बीजेपी के पहले मुख्यमंत्री बन गए हैं। सुवेंदु ने बांग्ला में ईश्वर के नाम की शपथ ली।

शपथ के बाद सुवेंदु, पीएम के पास गए और उन्हें झुककर प्रणाम किया। बंगाल के गवर्नर आरएन रवि ने सुवेंदु के अलावा 5 और विधायकों को मंत्री पद की शपथ दिलाई। इनमें दिलीप घोष, अग्निमित्रा पॉल, अशोक कीर्तनिया, क्षुदीराम टुडू और निषिथ प्रमाणिक शामिल रहे।

शपथ में पीएम मोदी, गृहमंत्री अमित शाह, एनडीए और बीजेपी शासित राज्यों के 20 मुख्यमंत्री मौजूद रहे। कार्यक्रम में सबसे पहले मोदी ने मंच पर रवींद्रनाथ टैगोर को उनकी जयंती पर श्रद्धांजलि दी। इस दौरान पीएम ने भाजपा के 98 साल के कार्यकर्ता माखनलाल सरकार का सम्मान किया। मंच पर आते ही प्रधानमंत्री सीधे सरकार के पास गए, उन्हें शांति ओढ़ाया और फिर उनके पैर छुए।



योगी ने शुभेंदु को भगवागमछ ओढ़ाया

सुवेंदु अधिकारी ने शपथ लेने के बाद मंच पर मौजूद सभी राज्यों के मुख्यमंत्रियों का अभिवादन किया। इस दौरान योगी के सीएम योगी आदित्यनाथ ने उन्हें गेरुआ गमछा ओढ़ाया। पहली बार विधायक बने क्षुदीराम टुडू आदिवासी पोशाक में शपथ लेने पहुंचे। उन्होंने गले में बीजेपी का गमछा और सिर पर पीला गमछा बांध रखा था। पेशे से शिक्षक रहे क्षुदीराम रानीबांध सीट से पहली बार विधायक बने हैं। पीएम मोदी ने परेड ग्राउंड में रोड शो किया। वे ग्राउंड की एट्री से मंच तक एक खास रूप से बनाए गए रथ में गए। इस दौरान भाजपा के प्रदेश अध्यक्ष समिक और सुवेंदु अधिकारी भी मौजूद थे। उस वक्त ग्राउंड पर करीब 1 लाख लोग मौजूद थे। पीएम मोदी मारे गए भाजपा कार्यकर्ताओं के परिजनों से मिले।



पीएम मोदी ने 98 साल के कार्यकर्ता के पैर छुए

शपथ ग्रहण से पहले मंच पर पीएम मोदी ने पश्चिम बंगाल बीजेपी के सबसे बुजुर्ग कार्यकर्ताओं में से एक माखनलाल सरकार के पैर छुए। 98 साल के माखनलाल सरकार 1952 में श्यामा प्रसाद मुखर्जी के साथ कश्मीर में तिरंगा फहराने गए थे, जहां आंदोलन के दौरान उन्हें गिरफ्तार किया गया था। शपथ समारोह के आखिर में पीएम मोदी ने मंच से परेड ग्राउंड में मौजूद लोगों को धन्यवाद किया। इस दौरान वे घुटनों के बल बैठे और जनता को प्रणाम किया। सुवेंदु अधिकारी ने बांग्ला में ईश्वर के नाम पर शपथ ली। शपथ के बाद वे पीएम मोदी के पास गए और झुककर प्रणाम किया। पीएम मोदी ने उनकी पीठ थपथपाकर शुभकामनाएं दीं।

बंगाल में सुशासन का 'नवयुग' सीएम डॉ. यादव ने दी शुभेंदु को बधाई

भोपाल (नप्र)। पश्चिम बंगाल के राजनीतिक इतिहास में 9 मई 2026 की तारीख एक बड़े बदलाव के गवाह के रूप में दर्ज हो गई है। कोलकाता के ऐतिहासिक ब्रिगेड परेड ग्राउंड में शुभेंदु अधिकारी ने पश्चिम बंगाल के मुख्यमंत्री पद की शपथ ली। वे राज्य में भारतीय जनता पार्टी के पहले मुख्यमंत्री बन गए हैं। इस भव्य समारोह में प्रधानमंत्री नरेंद्र मोदी, गृह मंत्री अमित शाह और भाजपा के राष्ट्रीय अध्यक्ष नितिन नवीन सहित एनडीए (एनडीए) के तमाम दिग्गज नेता शामिल हुए।

पीएम मोदी का भावुक संदेश- शपथ ग्रहण के फौरन बाद प्रधानमंत्री नरेंद्र मोदी ने इस दिन को बंगाल के लिए भाग्य का निर्णायक मोड़ करार दिया। पीएम ने सोशल मीडिया पर लिखा कि यह तिथि हमेशा स्मरणीय रहेगी, क्योंकि इसने आशा, सम्मान और सुशासन के



एक नए अध्याय की शुरुआत की है। ब्रिगेड परेड ग्राउंड की भीड़ इस बात की तस्दीक कर रही थी कि बंगाल की जनता अब नई राजनीति की उम्मीद कर रही है। प्रधानमंत्री के मार्गदर्शन और शुभेंदु अधिकारी के नेतृत्व में पश्चिम बंगाल विकास के नए कीर्तिमान रचेगा।

यह ऐतिहासिक परिवर्तन बंगाल की जागरूक जनता की जीत है। इस ऐतिहासिक मौके पर मध्यप्रदेश के मुख्यमंत्री डॉ. मोहन यादव ने भी अपनी प्रतिक्रिया दी। उन्होंने कहा कि बंगाल में आज से सुशासन और सुरक्षा के नवयुग का शुभारंभ हुआ है।

विजय की रील सफलता क्या रियल में बदलेगी !



हेमंत पाल

लेखक 'सुबह सवेरे' इंदौर के स्थानीय संपादक हैं।

तमिलनाडु में राजनीति और सिनेमा के मिलन की नींव सीएन अन्नादुरई और एम करुणानिधि ने रखी थी। उन्होंने अपनी फिल्मों की पटकथाओं और संवादों के माध्यम से द्रविड़ विचारधारा को घर-घर पहुंचाया। यह दौर था जब सिनेमा केवल मनोरंजन का साधन नहीं, बल्कि सामाजिक सुधार और राजनीतिक संदेश का सबसे सशक्त माध्यम बन गया था। इसके बाद एमजीआर (एमजी रामचंद्रन) ने इस परंपरा को एक नई ऊँचाई दी। एमजीआर ने अपनी फिल्मों में हमेशा एक ऐसे नायक को भूमिका निभाई, जो गरीबों का रक्षक, महिलाओं का सम्मान करने वाला और अन्याय के खिलाफ लड़ने वाला था। उनकी रील लाइफ की छवि इतनी प्रभावी थी कि जनता ने उन्हें 'मक़ल थिलागम' (जनता का लाडला) मान लिया। जयललिता ने भी इसी विरासत को आगे बढ़ाया। तमिल मतदाताओं के मानस पर इन सितारों का प्रभाव इतना गहरा था कि वे परदे के संघर्ष को वास्तविक मानने लगे और अपने पसंदीदा नायक को सत्ता की कुर्सी तक पहुँचा दिया। विजय थलापति इसी परंपरा की अगली और महत्वपूर्ण कड़ी हैं। विजय की फिल्मों का सफर अगर पिछले एक दशक में देखें, तो कथी, मेर्सल, सरकार और 'बीस्ट' जैसी फिल्मों ने उन्हें केवल एक अभिनेता नहीं, बल्कि एक व्यवस्था-विरोधी नायक के रूप में स्थापित किया। उनकी फिल्मों में

तमिलनाडु की धरती पर राजनीति और सिनेमा का संबंध केवल व्यावसायिक नहीं, बल्कि भावनात्मक और ऐतिहासिक रहा है। यहाँ के मतदाताओं ने हमेशा परदे के नायकों में अपना मसीहा तलाशा है। हाल ही में तमिल सुपरस्टार विजय थलापति द्वारा 'तमिलगमा वेत्री कडगम' से राजनीति में प्रवेश ने इस चर्चा को फिर से जीवित कर दिया। सीएन अन्नादुरई से शुरू हुई यह परंपरा एमजीआर और जयललिता के दौर से होती हुई अब विजय के कंधों पर टिकी है। लेकिन, क्या विजय थलापति अपनी फिल्मी छवि और प्रशंसकों की फौज को एक ठोस राजनीतिक आधार में बदल पाएंगे !

अक्सर भ्रष्टाचार, कॉर्पोरेट लालच और किसानों की समस्याओं को उठाया गया। विजय ने बहुत ही चतुर्पई से अपनी फिल्मों के माध्यम से युवाओं के बीच अपनी पैठ बनाई। उनकी फिल्मों के गीत और संवाद सीधे तौर पर सत्ता को चुनौती देते नजर आए, जिससे उनके प्रशंसकों के बीच यह धारणा प्रबल हुई कि विजय ही वह व्यक्ति हैं जो उनके हक की लड़ाई लड़ सकते हैं। उनके 'विजय मक़ल इयकम' (प्रशांसक क्लब) ने वगैरे तक जमीनी स्तर पर समाज सेवा की, जिससे यह क्लब एक संगठित राजनीतिक कार्यबल में बदल गया। विजय थलापति का राजनीति में उतरना इसलिए भी साहसिक माना जा रहा है, क्योंकि उनके समकालीन और दिग्गज अभिनेता रजनीकांत और कमल हासन वह सफलता या प्रभाव नहीं दिखा सके, जिसकी उनसे उम्मीद थी। रजनीकांत ने वगैरे तक सस्पेंस बनाए रखने के बाद स्वास्थ्य कारणों से पीछे हटने का फैसला किया, वहीं



में हो जाता है, लेकिन रियल लाइफ में समझौता का समाधान ढाँढ़ घंटे समीकरणों, जातिगत गणित और विचारधाराओं का खेल है। तमिलनाडु की राजनीति वर्तमान में द्रमुक और अन्नाद्रमुक के बीच ध्रुवीकृत है। विजय को केवल फिल्मी संवादों से इतर

कमल हासन की 'मक़ल निधि मय्यम' चुनावी मैदान में वह करिश्मा नहीं कर पाई जो एमजीआर या करुणानिधि के दौर में दिखाता था। विजय ने अपने करियर के चरम पर फिल्मों को अलविदा कहकर राजनीति को पूर्णकालिक समय देने का निर्णय लिया। यह एक बड़ा जुआ है, जो उनकी प्रतिबद्धता को दर्शाता है। जहाँ रजनीकांत ने हिचकिचाहट दिखाई, वहीं विजय ने सीधे तौर पर 2026 के विधानसभा चुनावों को लक्ष्य बनाकर अपनी रणनीति स्पष्ट कर दी है।

विजय थलापति ने निश्चित रूप से तमिलनाडु की उस परंपरा को जीवित रखा है जहाँ सिनेमाई ग्लैमर सत्ता के गलियारों तक पहुँचने का रास्ता बनता है। उनकी लोकप्रियता और युवाओं का उनके प्रति आकर्षण निर्विवाद है। हालाँकि, तमिलनाडु की जनता अब पहले से अधिक जागरूक है। वे अभिनेता को प्यार तो देते हैं, लेकिन वोट विकास और ठोस नीतियों के आधार पर देते हैं। क्या विजय थलापति एमजीआर की तरह इतिहास रच पाएंगे या वे केवल एक और लोकप्रिय अभिनेता बनकर रह जाएंगे जो राजनीति की गहराई को नहीं माप सके! इसका जवाब उनकी भविष्य की राजनीति देगी। फिलहाल, उन्होंने दक्षिण की राजनीति में एक नई हलचल पैदा कर दी और यह साबित किया कि तमिल राजनीति में अभी भी 'सिनेमा ही सत्ता' का सबसे बड़ा प्रवेश द्वार है।



संक्षिप्त समाचार

देश के तीसरे सीडीएस होंगे एनएस राजा सुब्रमणि

रिटायर लेफ्टिनेंट जनरल की नियुक्ति का हो गया आदेश जारी

नई दिल्ली (एजेंसी)। रिटायर लेफ्टिनेंट जनरल एनएस राजा सुब्रमणि देश के अगले चीफ ऑफ डिफेंस स्टाफ होंगे। केंद्र ने शनिवार को इसका ऐलान किया। सुब्रमणि रक्षा मामलों के विभाग के सचिव की जिम्मेदारी भी संभालेंगे। सरकार ने वाइस एडमिरल कृष्णा स्वामीनाथन को अगला नौसेना प्रमुख नियुक्त किया है। दोनों 31 मई को कार्यभार संभालेंगे। मौजूदा सीडीएस अनिल चौहान का कार्यकाल 30 मई को खत्म हो रहा है। एनएस राजा



सुब्रमणि देश के तीसरे सीडीएस होंगे। एनएस राजा सुब्रमणि ने दिसंबर 1985 में गढ़वाल राइफल्स से सेना में कमीशन लिया था। उन्होंने नेशनल डिफेंस अकादमी से सैन्य प्रशिक्षण हासिल किया। इसके बाद वे ब्रिटेन के ब्रेकनेल स्थित जॉइंट सर्विसेज कमांड एंड स्टाफ कॉलेज भी गए। भारत लौटने के बाद उन्हें माउंटेन ब्रिगेड में ब्रिगेड मेजर की जिम्मेदारी दी गई। बाद में उन्होंने दिल्ली के नेशनल डिफेंस कॉलेज से पढ़ाई की। उनके पास लंदन के किंग्स कॉलेज से मास्टर ऑफ आर्ट्स और मद्रास यूनिवर्सिटी से डिफेंस स्टडीज में एमफिल की डिग्री भी है। सुब्रमणि वर्तमान में राष्ट्रीय सुरक्षा परिषद सचिवालय में सैन्य सलाहकार के रूप में कार्यरत हैं। यह पद उन्होंने सितंबर 2025 से संभाला हुआ है। इससे पहले उन्होंने जुलाई 2024 से जुलाई 2025 के बीच सेना उप-प्रमुख के रूप में कार्य किया था। 35 साल से ज्यादा लंबे सैन्य करियर में उन्होंने कई महत्वपूर्ण ऑपरेशनल और रणनीतिक पदों पर कार्य किया है।

टीआरई-4 छात्रों के समर्थन में उतरे राहुल गांधी

कहा-रोजगार मांगो तो एनडीए सरकार में लाठी ही मिलती है

पटना (एजेंसी)। बिहार में टीआरई-4 शिक्षक भर्ती का विज्ञापन जारी करने की मांग को लेकर पटना में छात्रों के प्रदर्शन पर अब सियासत तेज हो गई है। प्रदर्शनकारियों पर की गई पुलिस कार्रवाई को लेकर कांग्रेस सांसद राहुल गांधी ने भाजपा सरकार पर तीखा हमला बोला है। राहुल गांधी ने अपने एक्स हैंडल पर घटना का वीडियो साझा किया है। इसके साथ ही उन्होंने बिहार पुलिस की कार्रवाई की निंदा की। उन्होंने लिखा कि पटना में अपने रोजगार और



भविष्य की मांग को लेकर शांतिपूर्ण प्रदर्शन कर रहे शिक्षक अभ्यर्थियों पर पुलिस ने बेरहमी से लाठीचार्ज किया। उन्होंने कहा कि देश में बेरोजगारी सबसे बड़ी समस्या बन चुकी है और इसका सबसे अधिक असर बिहार तथा उत्तर प्रदेश के युवाओं पर पड़ रहा है। लाखों युवा डिग्री और योग्यता होने के बावजूद रोजगार के लिए भटकने को मजबूर हैं, लेकिन सरकार उनकी समस्याओं के प्रति गंभीर नहीं दिख रही। राहुल गांधी ने भाजपा पर निशाना साधते हुए कहा कि जब युवा सड़कों पर उतरते हैं तो उन्हें लाठियां मिलती हैं।

संदीप राशिनकर के रेखांकन फीचर की पुस्तक पुणे में लोकार्पित

इंदौर। अपनी विशिष्ट रेखांकन शैली से राष्ट्रीय स्तर पर अपनी विशेष पहचान बनाने वाले शहर के चित्रकार संदीप राशिनकर की रेखांकन फीचर की पुस्तक 'संदीप राशिनकर के विशेष रेखांकन फीचर' का पुणे में उनके पोते शौर्य द्वारा लोकार्पण किया गया। डॉ. बागेश्री, श्रीती, विकास पाठक, मेघना, श्रेयस की उपस्थिति में आयोजित इस आत्मीय कार्यक्रम में लोकार्पित इस कृति में संदीप के नवाचार 'रेखांकन फीचर' की वृहद श्रृंखला का संयोजन किया गया है। म्यूल्स, ब्रास/स्टील वेंचर जैसे कला में किए गए अपने नवाचारों से चर्चित संदीप का रेखांकन फीचर भी



एक नवाचार है जिसमें विषय के रेखांकनों के सुजन और संयोजन से कलाभिव्यक्ति का एक अलहदा वितान रचा जाता है। श्री गोविंद मूंदड़ा के संपादन में निकलने वाली चित्रई की विशिष्ट पत्रिका 'पुष्पाजलि' में विगत कई वर्षों से विशेष रूप से निरंतरता में प्रकाशित संदीप के इस कलाविकार को कृति में संकलित किया गया है। विभिन्न विषयों पर केंद्रित इन विशिष्ट रंगीन रेखांकनों की श्रृंखला पाठक को एक नया कला आस्वाद देती है।

'बेतवा नदी पुनर्जीवन अभियान' आज से

भोपाल। बेतवा नदी के सूखे उद्गम स्थल को पुनर्जीवित करने और नदी को प्रदूषण से बचाने के लिए 'बेतवा अध्ययन एवं जनजागरण समूह' द्वारा जन सहभागिता पर आधारित व्यापक अभियान पिछले तीन वर्षों से चलाया जा रहा है।

इस वर्ष यह अभियान नए विश्वास, उमंग और अधिक संख्या में नदी-प्रेमियों के साथ 10 से 16 मई तक ग्राम झिरी में पुनः प्रारंभ हो रहा है। भोपाल, रायसेन, विदिशा, इंदौर, सीहोर आदी स्थानों से पर्यावरण कार्यकर्ता, नदी-प्रेमी व सामाजिक संस्थाएं इस पवित्र समागम में श्रमदान करेंगी। गौरतलब है कि बेतवा नदी में निरन्तर बढ़ते प्रदूषण के प्रति लोगों को जागरूक करने के लिए 'बेतवा अध्ययन एवं जनजागरण समूह' ने फरवरी मार्च 2023 में बेतवा नदी की अध्ययन एवं जनजागरण यात्रा आयोजित की थी। सात दिन की उस



यात्रा में बेतवा नदी के उद्गम स्थल झिरी ग्राम से कुरुवाई तक स्थित नदी के किनारे के लगभग दो दर्जन गांवों और आधा दर्जन कस्बों एवं शहरों के स्कूल, कॉलेज के विद्यार्थियों, प्रबुद्ध जनों और ग्राम निवासियों से बेतवा की दिन ब दिन बदतर होती स्थिति पर गंभीर चर्चा और जन-जागरण किया था। यात्रा के बाद मध्य प्रदेश के मुख्य सचिव एवं मुख्यमंत्री से भी बेतवा नदी के संरक्षण की अपील की गई थी। 2025 में बेतवा

नदी का उद्गम स्थल सूख गया था घ नदी के सूखे उद्गम स्थल को जन-सहभागिता से पुनर्जीवित करने के लिए पिछले साल 'बेतवा अध्ययन एवं जनजागरण समूह' ने एक सप्ताह के श्रमदान से 55 चैक डैम बनाकर उद्गम स्थल को आंशिक रूप से पुनर्जीवित किया था। इस वर्ष भी यह समूह 10 से 16 मई से तक बेतवा नदी के उद्गम स्थल पर जन सहभागिता से श्रमदान सप्ताह का आयोजन कर रहा है।

यूपी-बिहार में आंधी-पानी का 'आतंक', 9 की मौत

राजस्थान-एमपी में तापमान 43 डिग्री के पार, मारी गर्मी

पटना (एजेंसी)। उत्तर प्रदेश, बिहार, छत्तीसगढ़, झारखंड, हिमाचल प्रदेश, राजस्थान में शुक्रवार को बारिश



के साथ ओले गिरे। वहीं मध्य भारत में फिर से तेज गर्मी पड़ने लगी है। बिहार के पटना समेत 7 जिलों में शुक्रवार को तेज आंधी के साथ बारिश हुई। पेड़ और

बिजली गिरने से 9 लोगों की मौत हो गई। सबसे ज्यादा 5 मौत राजधानी पटना में हुई। आंधी में 600 से ज्यादा पेड़ भी गिर गए। उत्तर प्रदेश के आगवा और जालौन में बारिश हुई। मऊ में ओले भी गिरे। शनिवार को 17 जिलों में आंधी-बारिश और बिजली गिरने का अलर्ट है। राजस्थान का बाड़मेर देश में सबसे गर्म रहा। यहां तापमान 44.6 दर्ज किया गया। वहीं जैसलमेर और फलोदी में तापमान 44 रहा। मध्य प्रदेश के 13 जिलों में आज आंधी-बारिश का अलर्ट है। शुक्रवार को रतलाम में पारा 43.5 डिग्री सेल्सियस तक पहुंच गया। इधर, गुजरात के अहमदाबाद में तापमान 43.1 डिग्री और महाराष्ट्र के वाशिम में 42.8 डिग्री दर्ज किया गया।

मध्य प्रदेश के 13 जिलों में आंधी-बारिश का अलर्ट-भोपाल, छिंदवाड़ा और रायसेन समेत 20 से ज्यादा जिलों में शुक्रवार को आंधी के साथ हल्की बारिश हुई। वहीं, दिन में कई जिलों में गर्मी का असर रहा। रतलाम में पारा 43.5 डिग्री पहुंच गया। जबकि शाजापुर में 42.6 के साथ प्रदेश का सबसे गर्म जिला रहा। उत्तर प्रदेश के 17 जिलों में आज बारिश का अलर्ट है। इस दौरान 50 किलोमीटर प्रति घंटा की रफतार से हवा चल सकती है। पिछले 24 घंटे में आगरा, जालौन, ललितपुर और मऊ में तेज हवा के साथ बारिश हुई।

एक्टर विजय को 3 दिन बाद मिला वीसीके का समर्थन

बहुमत के लिए जरूरी 118 विधायक पूरे, सरकार बनाने का रास्ता साफ कांग्रेस को हॉर्स ट्रेडिंग का है अंदेश, सभी 5 विधायक हैदराबाद शिफ्ट

चेन्नई (एजेंसी)। तमिलनाडु विधानसभा चुनाव के नतीजे आने के छठे दिन एक्टर विजय के सरकार बनाने का रास्ता साफ हो गया है। चुनाव में दो सीटें जीतने वाली वीसीके ने 3 दिन के टालमटोल के बाद शनिवार शाम में विजय की टीवीके पार्टी को अपना समर्थन पत्र सौंप दिया है। इसी के साथ टीवीके के पास सरकार बनाने के लिए जरूरी 118 विधायकों की संख्या पूरी हो गई है। वीसीके के समर्थन देने की घोषणा के कुछ मिनट बाद इंडियन यूनिफ़ॉर्म मुस्लिम लीग (आईयूएमएल) ने भी टीवीके को बिना शर्त अपने एक विधायक का समर्थन देने की घोषणा की। इधर, कांग्रेस ने हॉर्स ट्रेडिंग के डर से अपने पांच विधायकों को हैदराबाद भेज दिया है।



विजय लगातार 3 दिन राज्यपाल से मिले- वीसीके से मौखिक आश्वासन मिलने के चलते एक्टर विजय 5 मई से लगातार 3 दिन राज्यपाल राजेंद्र विश्वनाथ आलंकर के पास गए और सरकार बनाने का दावा पेश किया। लेकिन उनके पास बहुमत पूरा नहीं था। इसलिए हर बार उन्हें वापस लौटना पड़ा था। 5-6 मई को विजय ने 113 विधायकों का समर्थन दिखाया था।

बिगड़ सकता है घर का बजट, बढ़ेगी महंगाई

साबुन-बिस्किट से लेकर तेल तक अब सब महंगा होगा डाबर, एचयूएल सहित एफएमसीजी कंपनियां दाम बढ़ाएंगी

नई दिल्ली (एजेंसी)। एफएमसीजी सेक्टर की दिग्गज कंपनी डाबर इंडिया ने अपने प्रोडक्ट्स की कीमतें बढ़ाने के संकेत दिए हैं। कंपनी का कहना है कि पैकेजिंग मटेरियल की बढ़ती कीमतों और मिडिल-ईस्ट में तनाव बढ़ने के कारण इनपुट कॉस्ट बढ़ गई है। डाबर के अलावा हिंदुस्तान यूनिलीवर और नेस्ले जैसी कंपनियां भी महंगाई के दबाव का सामना कर रही हैं। ऐसे में आपके घर का बजट बिगड़ सकता है और साबुन, तेल, बिस्किट जैसे रोजमर्रा के सामान महंगे हो सकते हैं।

अगली तिमाही में फिर बढ़ सकती हैं कीमतें- डाबर इंडिया के ग्लोबल सीईओ मोहित मल्होत्रा के मुताबिक, कंपनी वित्त वर्ष 2026-27 की पहली तिमाही (अप्रैल-जून) में



कीमतें बढ़ा सकती है। हालांकि, डाबर ने मौजूदा तिमाही में ही कीमतें करीब 4 फीसदी बढ़ाई थीं, लेकिन कच्चे माल की लागत लगातार बढ़ रही है। डाबर का कंसोलिडेटेड नेट प्रॉफिट चौथी तिमाही में सालाना आधार पर 15.75 फीसदी बढ़ा है, लेकिन कंपनी का कहना है कि इन्फ्लेशन की चुनौतियां अभी भी बनी

हुई हैं। मिडिल-ईस्ट तनाव और कच्चे तेल का अस्तर- कंपनियों की चिंता की सबसे बड़ी वजह पश्चिम एशिया में बढ़ती अस्थिरता है। हाल ही में ईरान और अमेरिका के बीच हुई गोलीबारी ने ऊर्जा आपूर्ति और कच्चे तेल की कीमतों को लेकर डर बढ़ा दिया है।

बड़ी कंपनियां कीमत बढ़ाने की तैयारी कर रही- सिर्फ डाबर ही नहीं, बल्कि हिंदुस्तान यूनिलीवर, नेस्ले इंडिया, मैरिको, आईटीसी, ब्रिटानिया और गोदरेज कज्यूमर प्रोडक्ट्स जैसी कंपनियों के कमेंटरी से साफ है कि इंडस्ट्री मुश्किल दौर के लिए तैयार हो रही है। इंडस्ट्री एक्सपर्ट का कहना है कि अगर मानसून औसत से कम रहता है और ग्लोबल हालात नहीं सुधरते, तो घरों के मंथली बिल में अच्छी-खासी बढ़ोतरी देखने को मिल सकती है। पिछली तिमाही में मिडिल-ईस्ट संघर्ष और हॉर्म्युन रुट के बंद होने का पूरा असर इकोनॉमी पर नहीं दिखा था लेकिन अब इसका असर स्पष्टाई चैन पर नजर आने लगा है। माल दुलाई महंगी हो गई है। एफएमसीजी सेक्टर के लिए यह दोहरी मार जैसा है- एक तरफ मांग बढ़ रही है।

सेवा को लेकर मचे घमासान में कैद हो गए 'भगवान'

मथुरा (एजेंसी)। ब्रज के ऐतिहासिक और पौराणिक महत्व रखने वाले टाकुर श्री हरदेव जी महाराज मंदिर में शुक्रवार रात हाई वोल्टेज झामा देखने को मिला। गोस्वामी समाज के दो गुटों के बीच चल रहे आपसी विवाद के बाद पुलिस ने मंदिर के मुख्य द्वार पर ताला



लटका दिया। इस कार्रवाई के बाद स्थानीय लोगों और श्रद्धालुओं ने पुलिस की भूमिका पर गंभीर सवाल उठाए हैं। इस वजह से श्रद्धालु मंदिर के अंदर दर्शन नहीं कर पा रहे हैं। गोस्वामी और स्थानीय लोगों का आरोप है कि गोवर्धन पुलिस ने मंदिर के मुख्य द्वार पर ताला लगाया है। लोगों का कहना है कि गोस्वामी समाज में चल रहे निजी विवाद में पुलिस ने किस अधिकार से प्राचीन मंदिर के मुख्य दरवाजे को बंद कर दिया है।

चीन का घमंड चूर-चूर, सहमे बांग्लादेश-पाकिस्तान

भारत ने 'फोड़' दी दुश्मन के कोने तक मार करने वाली परमाणु मिसाइल

नई दिल्ली (एजेंसी)। भारत ने परमाणु क्षमता वाली अंतरमहाद्वीपीय बैलिस्टिक मिसाइल का पहला परीक्षण कर लिया है। भारत के प्रमुख रक्षा अनुसंधान एवं विकास संगठन ने शुक्रवार शाम ओडिशा के चांदीपुर के पास समुद्री तट से इस अंतरमहाद्वीपीय बैलिस्टिक मिसाइल (आईसीबीएम) का पहला परीक्षण किया है। एक रिपोर्ट के अनुसार, यह परीक्षण अग्नि-6 मिसाइल जैसा नहीं दिखता, लेकिन जिस मिसाइल का टेस्ट किया गया है, वह आईसीबीएम कैटेगरी की है। भारत ने यह परीक्षण कर अपने पड़ोसियों चीन, पाकिस्तान और बांग्लादेश को कड़ा संदेश दे दिया है। खासतौर पर चीन को, जो हिंद प्रशांत क्षेत्र में अपना दबदबा बढ़ाने की फिरोक में रहता है। रिपोर्टों के अनुसार, डीआरडीओ ने बांग्लादेश की खाड़ी में ओडिशा के चांदीपुर के पास एपीजे अब्दुल कलाम द्वीप (व्हीलर द्वीप)



से यह परीक्षण किया गया है। हालांकि, डीआरडीओ ने अभी तक इस आईसीबीएम टेस्ट की आधिकारिक घोषणा नहीं की है। डेटा एनालाइजर करने वाली संस्था ने भी सोशल मीडिया पर चीन को, जो हिंद प्रशांत क्षेत्र में अपना दबदबा बढ़ाने की फिरोक में रहता है। रिपोर्टों के अनुसार, डीआरडीओ ने बांग्लादेश की खाड़ी में ओडिशा के चांदीपुर के पास एपीजे अब्दुल कलाम द्वीप (व्हीलर द्वीप)

का परीक्षण सफल रहता है तो इसे भारत की रणनीतिक और सैन्य ताकत में बढ़ा इजाफा होगा। रिपोर्टों में कहा गया है कि भारत ने 6 से 9 मई के बीच बांग्ला की खाड़ी के ऊपर एक बड़े हवाई क्षेत्र को प्रतिबंधित करते हुए नोटिस टू एयरमैन जारी किया था। इस परीक्षण में लगभग 3,560 किलोमीटर के नोटम कोरिडोर का इस्तेमाल किया गया था।

अमेरिका-रूस, चीन और उत्तर कोरिया के पास आईसीबीएम तकनीक

रिपोर्ट्स के अनुसार, अभी तक केवल चार देशों अमेरिका, रूस, चीन और उत्तर कोरिया के पास ही आईसीबीएम तकनीक है। इन देशों ने 12,000 किलोमीटर से अधिक मारक क्षमता वाली आईसीबीएम तैनात की हैं। फ्रांस और ब्रिटेन के पास परमाणु हथियारों से लैस पनडुब्बी से दागी जाने वाली बैलिस्टिक मिसाइल तकनीक है। यदि भारत आईसीबीएम क्षमता को पूरा कर लेता है, तो अमेरिका-चीन समेत कोई भी देश उसकी मिसाइल हमले की जद में आ जाएगा। हाल ही में डीआरडीओ के प्रमुख समीर वी कामथ ने अग्नि-6 के बारे में कहा था- जैसे ही सरकार अनुमति देगी, हम आगे बढ़ने के लिए तैयार हैं। पाकिस्तान के पास परमाणु हथियार तो हैं, मगर वह आईसीबीएम के बजाय मध्यम दूरी की मिसाइलों पर ध्यान दे रहा है।

31 देशों में से 9 के पास केवल परमाणु हथियार

31 देशों में से केवल नौ (चीन, फ्रांस, भारत, इज़राइल, उत्तर कोरिया, पाकिस्तान, रूस, यूनाइटेड किंगडम और अमेरिका) के पास परमाणु हथियार होने की जानकारी है या संदेह है। इन नौ देशों और ईरान ने 1,000 किलोमीटर से अधिक मारक क्षमता वाली मिसाइलों का उत्पादन या परीक्षण किया है। चीन और रूस ही ऐसे दो देश हैं जो अमेरिका के सहयोगी नहीं हैं, लेकिन जिनके पास अपने क्षेत्र से महाद्वीपीय अमेरिका पर हमला करने वाली बैलिस्टिक मिसाइलें दागने की सिद्ध क्षमता है। एक्सपर्ट्स का मानना है कि भारत का आईसीबीएम मिसाइल का परीक्षण करना बेहद अहम है। दरअसल, भारत को अपने करीबी पड़ोसियों जैसे पाकिस्तान-बांग्लादेश और चीन के साथ सीमा विवाद अरसे से है। जब-तब तनाव की स्थिति आ जाती है।

ईडी रेड के बाद पंजाब के मंत्री अरोरा गिरफ्तार

अरोड़ा पर 100 करोड़ की फर्जी खरीद का है आरोप

चंडीगढ़ (एजेंसी)। पंजाब में आम आदमी पार्टी सरकार के मंत्री संजीव अरोड़ा पर शनिवार को ईडी ने रेड की। सूत्रों के अनुसार, रेड के वक्त वह चंडीगढ़ में अपनी सरकारी कोठी पर ही थे, यहां से उन्हें भी गिरफ्तार कर लिया गया है। हालांकि इसकी कोई आधिकारिक पुष्टि नहीं हुई। रेड चंडीगढ़ में उनके सरकारी घर, दिल्ली और गुरुग्राम के ठिकानों में हुई है। चंडीगढ़ के सेक्टर-2 में ईडी टीम की 15 गाड़ियां एक साथ पहुंची और पूरा घर घेर लिया। इसके बाद बाहर सीआरपीएफ के जवान तैनात कर दिए गए। किसी को भी घर के अंदर जाने या बाहर आने की अनुमति नहीं दी जा रही है। संजीव अरोड़ा पर साल में तीसरी और महीने में दूसरी बार ईडी ने रेड की है। ईडी सोसेज के मुताबिक 4 ठिकानों पर सच ऑपरेशन चल रहा है। इसमें सरकारी घर के साथ हैपटन स्काई रियलिटी लिमिटेड के ऑफिस पर भी रेड हुई है। अरविंद केजरीवाल ने प्रेस कॉन्फ्रेंस कर कहा कि मोदी राज में एजेंसियों का इस्तेमाल किया जा रहा है। पंजाब के लोगों के साथ पीएम मोदी धोखा कर रहे हैं। ईडी को पार्टी तोड़ने में लगाया है, किसी मनी लॉन्ड्रिंग को पकड़ने के लिए नहीं।



हाईकोर्ट में खाकी की किरकिरी

केस खत्म होने के बाद भी महिला रजिस्ट्रार को किया गिरफ्तार, अब नपेंगे अफसर

जबलपुर (नप्र)। जमानती वारंट जारी होने पर चित्रकूट पुलिस द्वारा एक महिला रजिस्ट्रार को गिरफ्तार कर कोर्ट में पेश किया गया, जबकि उनके पेश होने से पहले ही हाईकोर्ट याचिका का निराकरण कर चुका था। इस मामले में हाईकोर्ट के जस्टिस विवेक मिश्रा की फ़ैलपीठ ने पुलिस की कार्यप्रणाली पर नाराजगी जाहिर की है। कोर्ट ने संबंधित सीएसपी और महिला एसआई को तलब किया था, जिन्होंने गुरुवार को पेश होकर



अपना जवाब देने के लिए समय मांगा। कोर्ट ने आग्रह स्वीकार करते हुए अगली सुनवाई 13 मई को निर्धारित की है और दोनों अधिकारियों को व्यक्तिगत रूप से उपस्थित रहने के आदेश दिए हैं।

क्या है पूरा मामला?

सेवानिवृत्त प्रोफेसर डॉ. प्रमिला सिंह ने महात्मा गांधी ग्रामोदय विश्वविद्यालय, चित्रकूट में सेवा देयकों का भुगतान न होने पर अवमानना याचिका दायर की थी। दिसंबर 2024 में हाईकोर्ट ने भुगतान के आदेश दिए थे। इसी मामले की सुनवाई के दौरान कोर्ट ने महिला रजिस्ट्रार नीरजा नामदेव के खिलाफ 25 हजार रुपये का जमानती वारंट जारी कर उन्हें व्यक्तिगत रूप से उपस्थित होने को कहा था।

आदेश के बाद भी पुलिस की मनमानी- 6 मई को हुई सुनवाई के दौरान महिला रजिस्ट्रार के अधिवक्ता ने भुगतान की रसीद पेश की और बताया कि उनका स्थानांतरण जून 2025 में रीवा विश्वविद्यालय हो चुका है। इसके बाद एकलपीठ ने याचिका का निराकरण कर दिया। अधिवक्ता ने इसकी सूचना व्यक्तिगत रूप से सीएसपी चित्रकूट को दी थी, फिर भी पुलिस ने महिला रजिस्ट्रार को रिहा नहीं किया और उन्हें जबरन कोर्ट में पेश किया।

कोर्ट की तलब टिप्पणी- सुनवाई के दौरान चित्रकूट थाने में पदस्थ सब इंस्पेक्टर नेहा ठाकुर ने दलील दी कि उन्होंने एसडीओपी के आदेश पर और बेल बॉन्ड न भरने के कारण रजिस्ट्रार को पेश किया। इस पर एकलपीठ ने नाराजगी व्यक्त करते हुए कहा कि महिला रजिस्ट्रार को जबरन पेश करने का कोई निर्देश नहीं दिया गया था। कोर्ट ने रजिस्ट्रार को तलब कर रिहा करने के आदेश देते हुए एसडीओपी राकेश बंजारा और महिला सब इंस्पेक्टर को तलब किया था। गुरुवार को उपस्थित हुए इन अधिकारियों को अब 13 मई तक अपना स्पष्टीकरण हलफनामे के जरिए देना होगा।

दोस्त का कत्ल कर बैंक पहुंचा आरोपी

खून सने कुंडल गिरवी रख निकाल लाया कैश, 10 दिन बाद मिला कंकाल

राजगढ़ (नप्र)। जिले के मलावर इलाके से 10 दिन पहले गायब हुए गोलू वाल्मीकि की तलाश एक खौफनाक अंजाम पर खत्म हुई। जिस दोस्त रघुवीर सौंधिया के साथ गोलू आखिरी बार देखा गया था, वहीं उसका कातिल निकला। रघुवीर ने अपने दोस्त को मारकर उसके कान के कुंडल नोच लिए और उन्हीं गहनों को बैंक में गिरवी रखकर 40 हजार रुपये का कर्ज ले लिया। 10 दिन बाद जब पुलिस ने आरोपी की निशानदेही पर गड्ढा खोदा, तो वहां गोलू की लाश नहीं, बल्कि उसका कंकाल मिला।



आरोपी ने साथ में बकरियां चराई- घटना वाले दिन आरोपी रघुवीर गोलू के घर पहुंचा था। उसने परिवार से पूछा कि क्या गोलू बकरियां चराने गया है? घर वालों के हां कहते ही वह उसी दिशा में निकल गया। शाम तक जब बकरियां तो लौट आई लेकिन गोलू नहीं लौटा, तो परिवार के हाथ-पांव फूल गए। शक की सुई पहले दिन से रघुवीर पर थी, क्योंकि वह आखिरी शख्स था जो गोलू के साथ देखा गया था। लेकिन शांति कातिल गोलू के परिजनों के साथ मिलकर उसे खोजने का नाटक करता रहा ताकि किसी को शक न हो।

पुलिस की सुस्ती पर सीएम हेल्थटाइन का डंडा- गोलू के परिजनों का आरोप है कि पुलिस ने शुरुआत में उनकी बातों को अनसुना कर दिया। रघुवीर का नाम बार-बार लेने के बावजूद पुलिस ने उसे पूछताछ के बाद छोड़ दिया। हार मानकर परिवार ने 8 दिन बाद सीएम हेल्थटाइन पर गृहार लगाई। जब ऊपर से डंडा चला, तब जाकर पुलिस हरकत में आई और रघुवीर को दोबारा उठाया गया। कड़ाई से पूछताछ हुई तो उसने वह सच उगला जिसे सुनकर पुलिस वालों के भी रोंगटे खड़े हो गए।

कत्ल के बाद बैंक पहुंचा- रघुवीर ने गोलू की हत्या करने के बाद उसके कान से सोने की मुरकी निकाली। वह सीधे एचू बैंक पहुंचा और वहां फाइनेंस के लिए अलाई कर दिया। पुलिस जांच में सामने आया है कि उसने उन्हीं खून से सने कुंडल के बदले करीब 40 हजार रुपये का लोन लिया। यह दिखाता है कि आरोपी ने पूरी प्लानिंग के साथ इस वारदात को अंजाम दिया था। फिलहाल, कंकाल को फॉरेंसिक जांच के लिए भोपाल भेजा गया है ताकि मौत के सटीक समय और तरीके का पता चल सके।

23 हजार पंचायतों में

भोपाल (नप्र)। प्रदेश की 23 हजार से अधिक पंचायतों में अब प्रॉपर्टी टैक्स समेत पंचायत क्षेत्र में लगने वाले सभी टैक्स का भुगतान ऑनलाइन किया जाएगा। इसके लिए पंचायत और ग्रामीण विकास विभाग ने पंचायत दर्पण पोर्टल के माध्यम से वाटर टैक्स, प्रॉपर्टी टैक्स समेत अन्य टैक्स वसूलने की ऑनलाइन व्यवस्था तय कर दी है।

इसके बाद अब भोपाल में बैठे मंत्री, अधिकारी पोर्टल के माध्यम से यह जानकारी ऑनलाइन देख सकेंगे कि किस पंचायत में कितना टैक्स कलेक्शन हुआ है और कितना बाकी है? विभाग पहले ही पंचायतों की आमदनी बढ़ाने के लिए टैक्स कलेक्शन को लेकर निर्देश जारी कर चुका है।

पंचायतों को पेमेंट गेट-वे उपलब्ध कराया- मुख्य कार्यपालन अधिकारी जिला पंचायत और जनपद पंचायत को लिखे पत्र में पंचायत और ग्रामीण विकास मंत्रालय ने कहा है कि पंचायत राज संचालनालय द्वारा एनआईसी के सहयोग और युनियन बैंक ऑफ इंडिया के साथ मिलकर पंचायत दर्पण पोर्टल नागरिक सेवा पोर्टल के रूप में तैयार कराया गया है।

नागरिकों द्वारा ग्राम पंचायतों को जलकर और अन्य टैक्स के ऑनलाइन भुगतान के लिए इस

अब ऑनलाइन जमा होंगे टैक्स

भोपाल में बैठे अफसर, मंत्री देख सकेंगे पंचायतों में जमा टैक्स का रियल टाइम डेटा



पोर्टल के जरिए पेमेंट गेट-वे सुविधा उपलब्ध कराई गई है।

पोर्टल से मिलेगी रियल टाइम डेटा, रिकॉर्ड मैनेजमेंट- विभाग ने कहा है कि पंचायत दर्पण पोर्टल के नागरिक सेवा पोर्टल के माध्यम से नागरिकों द्वारा ग्राम पंचायतों को जल कर और अन्य टैक्स के ऑनलाइन भुगतान से पारदर्शिता,

ऑनलाइन मॉनिटरिंग और रिकॉर्ड मैनेजमेंट तथा रियल टाइम डेटा मिल सकेंगे। इस व्यवस्था के लागू होने से कोई भी व्यक्ति अपनी ग्राम पंचायत से संबंधित किसी भी प्रकार का टैक्स या शुल्क कहीं से भी किसी भी समय पंचायत दर्पण पोर्टल के जरिए ऑनलाइन भुगतान कर सकेंगा। साथ ही हितग्राहियों से संबंधित पंचायत के बिल

और भुगतान की अपडेट जानकारी जनपद, जिला पंचायत और अन्य संबंधित अधिकारी पंचायत दर्पण पोर्टल के माध्यम से रियल टाइम देख सकेंगे।

हर माह बिल जनरेट कर नागरिकों को भेजें पंचायतें- जनपद और जिला पंचायतों के सीईओ को दिए निर्देश में कहा गया है कि वे अपने क्षेत्र की ग्राम पंचायतों के सचिव और सरपंच को इसके बारे में जानकारी दें और बताएं कि ऑनलाइन पेमेंट गेटवे के माध्यम से ग्रामीण जन ग्राम पंचायतों द्वारा लिए जाने वाले अलग-अलग प्रकार के टैक्स का पेमेंट ऑनलाइन कर सकते हैं।

इन टैक्स के ऑनलाइन पेमेंट को हासिल करने के लिए हर ग्राम पंचायत को अपनी सहमति देना होगा। इसके लिए सभी पंचायतों के लिए लॉगिन आईडी जारी कर उनसे सहमति भी विभाग ने मांगी है।

विभाग ने तय किया है कि अब हर ग्राम पंचायत की जिम्मेदारी होगी कि वह हर माह नागरिकों को ऑनलाइन बिल जनरेट कर जारी करे। साथ ही नागरिकों को महिने में जारी बिल का पेमेंट करने के लिए भी कहे।

जबलपुर समेत 22 जिलों में बारिश, सिवनी में ओले गिरे

अशोकनगर में 67 किमी की रफ्तार से हवाएं चलीं; मप्र में दो सिस्टम एक्टिव

भोपाल (नप्र)। मध्य प्रदेश में 24 घंटे के दौरान आंधी-बारिश का दौर जारी रहा। मौसम विभाग के अनुसार, श्योपुर, शिवपुरी, अशोक नगर, गुना, टीकमगढ़, छतरपुर, दमोह, पन्ना, सागर, रायसेन, भोपाल, हरदा, बैतूल, छिंदवाड़ा, सिवनी, मंडला, बालाघाट, डिंडोरी, अनूपपुर, उमरिया, कटनी और जबलपुर जिलों में आंधी के साथ हलकी बारिश हुई। सिवनी जिले में ओले गिरे। अशोकनगर में आंधी की रफ्तार सबसे ज्यादा 67 किलोमीटर प्रतिघंटा तक रही। जबलपुर में 44 किमी, सागर में 43 किमी, बैतूल में 33 किमी, अमरकंटक में 31 किमी, गुना में 30 किमी और भोपाल में 28 किमी प्रतिघंटा की रफ्तार से हवा चली।

एमपी के बीचोंबीच दो ट्रफ लाइन गुजर रही- एमपी के बीचोंबीच दो ट्रफ लाइन गुजर रही है। ऊपरी हिस्से में साइक्लोनिक सर्कुलेशन (चक्रवात) एक्टिव है। इस वजह से प्रदेश में आंधी-बारिश का दौर चल रहा है।



इससे पहले शुक्रवार को भी सिवनी, छिंदवाड़ा, रायसेन, सागर, दमोह, बालाघाट, भोपाल, देवास, खरगोन, राजगढ़, विदिशा, टीकमगढ़, अशोकनगर, शिवपुरी, बैतूल, नरसिंहपुर, मंडला, पांडुरंग, डिंडोरी, अनूपपुर में कहीं तेज आंधी तो कहीं हलकी बारिश हुई। मई में अब तक बारिश का दौर-

मौसम केंद्र भोपाल के अनुसार, इस बार मई के पहले ही दिन से प्रदेश में मौसम बदला हुआ है। आमतौर पर शुरुआत में तेज गर्मी का असर रहता है, लेकिन इस बार कहीं तेज आंधी-बारिश तो कहीं ओलावृष्टि वाला मौसम रहा। चक्रवात, ट्रफ और वेस्टर्न डिस्टर्बेंस की वजह से ऐसा मौसम रहा।

रेस्ट हाउस-सर्किट हाउस आरक्षण को लेकर पीडब्ल्यूडी का नया आदेश

भोपाल (नप्र)। मध्यप्रदेश में लोक निर्माण विभाग (पीडब्ल्यूडी) के रेस्ट हाउस और सर्किट हाउस के कक्षाओं के आरक्षण को लेकर नया आदेश जारी किया गया है। विभाग ने कलेक्टर और एसडीएम द्वारा आरक्षण प्रक्रिया में हस्तक्षेप पर आपत्ति जताते हुए इसे विभागीय अधिकारों पर अतिक्रमण माना है। इसके बाद आरक्षण संबंधी अधिकारों को लेकर नई व्यवस्था लागू की गई है। लोक निर्माण विभाग मंत्रालय द्वारा जारी आदेश में स्पष्ट किया गया है कि राज्य शासन के अधीन आने वाले विश्राम भवनों और विश्राम गृहों के कक्षाओं के आरक्षण का अधिकार तय अधिकारियों के पास ही रहेगा। शासन ने यह आदेश तत्काल प्रभाव से लागू कर दिया है। राजधानी में विश्राम भवन का आरक्षण सत्कार अधिकारी देखेंगे- आदेश के अनुसार राजधानी भोपाल स्थित विश्राम भवनों के आरक्षण का अधिकार राज्य सरकार के सत्कार अधिकारी को दिया गया है। वहीं भोपाल के सर्किट हाउस के कक्षाओं के आरक्षण की जिम्मेदारी कलेक्टर को सौंपी गई है।

इसके अलावा राजधानी के सभी रेस्ट हाउसों के आरक्षण का अधिकार लोक निर्माण विभाग के प्रमुख अभियंता कार्यालय के मुख्य अभियंता के पास रहेगा।

सड़क पर फरिश्ता बनिए, सरकार देगी 25 हजार

भोपाल (नप्र)। संकट में फसे लोगों की मदद के लिए हमेशा तत्पर रहने वाले राज्य के रूप में मध्य प्रदेश की पहचान और मजबूत हुई है। केंद्र सरकार की फ्लैगशिप योजना राह-वीर के तहत सड़क दुर्घटना के पीड़ितों को 'गोल्डन ऑनवर' के भीतर अस्पताल पहुंचाने वाले मददगारों को पुरस्कृत करने के मामले में मध्य प्रदेश देश में तीसरे स्थान पर रहा है।

एक साल में 15 राह-वीरों को मिला सम्मान- अप्रैल 2025 में योजना के शुभारंभ के बाद, एक साल के भीतर मध्य प्रदेश ने 15 ऐसे 'राह-वीरों' को पुरस्कृत किया है, जिन्होंने अपनी सूझबूझ से सड़क हादसों में घायल लोगों की जान बचाई। केंद्रीय सड़क परिवहन और राजमार्ग मंत्रालय द्वारा जारी आंकड़ों के अनुसार, मध्य प्रदेश 15 मददगारों के साथ गुजरात और हिमाचल प्रदेश के बाद तीसरे पायदान पर है। इस योजना के तहत प्रत्येक मददगार को 25,000 रुपये का नकद पुरस्कार दिया जाता है।

गुजरात और हिमाचल प्रदेश की स्थिति- योजना के पहले वर्ष में 27 'राह-वीरों' के साथ गुजरात सूची में सबसे ऊपर है, जबकि 20 मददगारों के साथ हिमाचल प्रदेश दूसरे स्थान पर रहा। मंत्रालय के मुताबिक, अभी भी कुछ राज्य ऐसे हैं जिन्होंने अपने यहां 'राह-वीरों' को पुरस्कृत करने की प्रक्रिया शुरू नहीं की है।

योजना का उद्देश्य और पुरस्कार राशि में बढ़ोतरी- इस योजना का मुख्य उद्देश्य आम नागरिकों को एक जागरूक नागरिक के रूप में प्रेरित करना है ताकि वे दुर्घटना पीड़ितों की समय पर मदद कर सकें।

झांसी-खजुराहो फोरलेन पर डंपर में लगी आग

टोल प्लाजा के सेंसर बैरियर-बूथ भी चपेट में आए, एक घंटे देरी से पहुंची फायर ब्रिगेड

खजुराहो (नप्र)। झांसी-खजुराहो फोरलेन पर स्थित देवगांव टोल प्लाजा पर एक डंपर में आग लग गई। आग इतनी तेज थी कि डंपर करीब एक घंटे तक धुंध-धुंध कर जलता रहा, जिससे टोल प्लाजा को भी नुकसान पहुंचा। घटना बमीठा थाना क्षेत्र की शनिवार सुबह करीब 8 बजे की है।

बमीठा से छतरपुर की ओर जा रहा डंपर- जानकारी के अनुसार, बमीठा से छतरपुर की ओर जा रहा डंपर जैसे ही टोल प्लाजा पर पहुंचा, उसमें अचानक आग लग गई। शुरुआती जांच में आग का कारण शॉर्ट सर्किट या कोई अन्य तकनीकी खराबी बताया जा रहा है।

डंपर चालक ने केबिन में रखे कंबल से आग बुझाने का प्रयास किया, लेकिन आग तेजी से फैल गई और देखते ही देखते पूरा डंपर जलकर खाक हो गया। ड्राइवर ने कूदकर अपनी जान बचाई। डंपर में डस्ट थरी हुई थी।

टोल प्लाजा का सेंसर बैरियर और बूथ चपेट में आया- डंपर में लगी आग के कारण टोल प्लाजा को भी काफी क्षति हुई है। टोल प्लाजा का सेंसर बैरियर और बूथ भी आग की चपेट में आकर क्षतिग्रस्त हो गए। इस घटना से टोल प्लाजा को लगभग 2 से 3 लाख रुपए का नुकसान होने का अनुमान है। आग लगने के लगभग एक घंटे बाद फायर



ब्रिगेड मौके पर पहुंची और आग पर काबू पाया। हालांकि, इस पूरी घटना में किसी प्रकार की जनहानि नहीं हुई है। टोल प्लाजा पर आग बुझाने के कोई पुख्ता इंतजाम नहीं थे। स्थानीय लोगों का कहना है कि टोल प्लाजा जैसी जगह पर आग को काबू पाने के इंतजाम होने चाहिए। यहां लोग फायर ब्रिगेड के भरोसे बैठे रहे।

क्या है एमपी की 'राह-वीर' स्कीम

शुरुआत में इस इनाम की राशि 5,000 रुपये तय की गई थी, जिसे बाद में बढ़ाकर 25,000 रुपये कर दिया गया। योजना के नियमों के अनुसार, एक गुड सेमेरेटन यानी मददगार को साल में अधिकतम पांच बार पुरस्कृत किया जा सकता है।

2025 में नए नाम से हुई रीलॉन्च

गौरतलब है कि यह योजना मूल रूप से 2020 में 'गुड सेमेरेटन' योजना के नाम से शुरू की गई थी, जिसमें 5,000 रुपये का पुरस्कार था। हालांकि, उस समय इसमें लोगों ने अधिक रुचि नहीं दिखाई, जिसके बाद अप्रैल 2025 में इसे नए नाम 'राह-वीर' और संशोधित पुरस्कार राशि के साथ फिर से लॉन्च किया गया।

क्या है इनाम पाने की प्रक्रिया ?

योजना के तहत, जैसे ही कोई नागरिक किसी घायल को अस्पताल पहुंचाता है, संबंधित अस्पताल तुरंत स्थानीय पुलिस को इसकी सूचना देता है। इसके बाद पुलिस जिला कलेक्टर को सूचित करती है। मददगार के इस नेक काम की रिपोर्ट की एक प्रति उसे सौंपी जाती है और पुरस्कार राशि सीधे उसके बैंक खाते में ट्रॉसफर कर दी जाती है।

मंत्रालय ने 21 अप्रैल 2025 को इसके विस्तृत दिशा-निर्देश जारी किए थे, जिसमें स्पष्ट किया गया था कि नकद पुरस्कार और प्रमाण पत्र के जरिए जनता को गंभीर रूप से घायल लोगों की मदद के लिए प्रोत्साहित करना आवश्यक है।

मदर्स डे पर विशेष

रमेश रंजन त्रिपाठी
लेखक संभकार हैं।

आ आदि शंकराचार्य अपनी पूजा में हुई त्रुटियों के लिए देवी माँ से क्षमायाचना करते हुए कहते हैं, 'कुपुत्रो जायेत क्वचिदपि कुमाता न भवति'। अर्थात् बुरा बेटा होना संभव है, किन्तु कहीं भी बुरी माता नहीं होती। गोस्वामी तुलसीदास जी ने 'श्रीरामचरितमानस' में माता का स्थान पिता से बड़ा बताते हुए बहुत सुंदर बात कही है। रानी कैकेयी पूर्व में महाराज दशरथ द्वारा दिए गए दो वरदानों के बदले उनसे अपने पुत्र भरत के लिए अयोध्या का राज्य और श्रीराम के लिए चौदह वर्षों का वनवास मांग लेती हैं। तब वनगमन के पूर्व श्रीराम अपनी माता महारानी कौशल्या से विदा लेने जाते हैं। पूरी बात सुनकर दुख के सागर में डूबी कौशल्या अवाक् रह जाती हैं। यहाँ वे कहती हैं, 'जौ केवल पितु आयसु ताता, तौ जनि जाहु जानि बड़ि माता। जौ पितु मातु कहैउ बन जाना, तौ कानन सत अवध समाना'। (हे तात ! यदि केवल पिता जी की आज्ञा हो तो माता को पिता से बड़ी जानकर वन को मत जाओ। किन्तु यदि माता-पिता दोनों ने वन जाने के लिए कहा है तो वन तुम्हारे लिए सैकड़ों अयोध्या के समान है।) 'द जंगल बुक' के प्रसिद्ध लेखक रुडयार्ड किपलिंग ने अत्यंत मार्मिक बात कही है कि भगवान हर जगह नहीं हो सकते इसलिए उन्होंने माँ बनाई।

संसार के सभी रिश्तों में माँ का स्थान सर्वोपरि है। धरती को सभी प्राणियों की माता कहा जाता है क्योंकि वह सभी का पालन-पोषण करती है, सभी पर अपना प्यार लुटाती है। लेकिन जब कोई रावण जैसा राक्षस पृथ्वीवासियों पर अत्याचार करने लगता है तो यही धरती माता दुष्टों के संहार के लिए ईश्वर को मृत्युलोक में आने की प्रेरणा भी देती है। माता स्वाभाविक रूप से पुत्र के लिए ममता से भरी होती है परंतु यदि उसका बुरा बेटा दूसरों को सताने की सीमा पार करने लगे तो वह उसे भी दंडित करने से नहीं हिचकिचाती। सजा का सबसे कठोर स्वरूप है मौत की सजा। हमारी फिल्मों में ऐसे आदर्श माँ के किरदारों को गढ़ा गया है जो अपने अन्यायी पुत्र की जान लेने से पीछे नहीं हटती।

माता द्वारा अपने बेटे को गोली मारने का सबसे चर्चित और लोकप्रिय प्रसंग प्रसिद्ध निर्माता निर्देशक महबूब खान

माता कुमाता नहीं होती

संसार के सभी रिश्तों में माँ का स्थान सर्वोपरि है। धरती को सभी प्राणियों की माता कहा जाता है क्योंकि वह सभी का पालन-पोषण करती है, सभी पर अपना प्यार लुटाती है। लेकिन जब कोई रावण जैसा राक्षस पृथ्वीवासियों पर अत्याचार करने लगता है तो यही धरती माता दुष्टों के संहार के लिए ईश्वर को मृत्युलोक में आने की प्रेरणा भी देती है। माता स्वाभाविक रूप से पुत्र के लिए ममता से भरी होती है परंतु यदि उसका बुरा बेटा दूसरों को सताने की सीमा पार करने लगे तो वह उसे भी दंडित करने से नहीं हिचकिचाती। सजा का सबसे कठोर स्वरूप है मौत की सजा। हमारी फिल्मों में ऐसे आदर्श माँ के किरदारों को गढ़ा गया है जो अपने अन्यायी पुत्र की जान लेने से पीछे नहीं हटती।



की फिल्म 'मदर इंडिया' (1957) का है। कहानी कुछ ऐसी है कि गांव के सूदखोर लाला ने राधा के परिवार को बहुत दुख दिया है। राधा के कंगन लाला के यहाँ गिरवी हैं। राधा का छोटा बेटा बिरजू लाला से बहुत नाराज रहता है। एक बार लाला की बेटा राधा के कंगन पहनकर बिरजू को चिढ़ाती है। गुस्से से आगबबूला हुआ बिरजू लाला की बेटा की अपहरण कर लेता है। बिरजू को समझाने का प्रयास किया जाता है लेकिन वह किसी की नहीं सुनता। लाला को

पुत्री को छोड़ने के लिए राधा भी बिरजू को मनाने की कोशिश करती है। बदले की आग में पागल हुआ बिरजू किसी की नहीं सुनता, तब अन्य कोई उपाय शेष न रहने पर लड़की की इज्जत बचाने के लिए राधा अपने हाथों से बिरजू को गोली मारकर मौत के घाट उतार देती है। सबसे प्रिय संतान को माँ द्वारा मृत्युदंड देने की घटना आदर्शवाद की पराकाष्ठा है। दर्शकों की भावुक प्रतिक्रिया ने 'मदर इंडिया' को सुपरहिट क्लासिक फिल्म बना दिया। 'मदर

इंडिया' महबूब खान की अपनी ही 1940 की फिल्म 'औरत' का रिमेक थी। सन् 1955 की शशधर मुखर्जी की फिल्म 'मुनीम जी' में भी मालती एक अबला की आबरू की रक्षा के लिए अपने डाकू बेटे रतन को गोली मार देती है।

माँ द्वारा अपराधी पुत्र की हत्या करने का मार्मिक प्रसंग सन् 1999 की महेश मंजरेकर की फिल्म 'वास्तव' में फिल्ममाया गया है। विषम परिस्थितियों से जूझते हुए एक शरीफ इंसान रघु मुंबई का सबसे बड़ा अपराधी बन जाता है। राजनीति और अपराध के दुश्क्र में फंसे रघु को देखते ही गोली मारने का आदेश जारी कर दिया जाता है। विरोधी गैंग और पुलिस से भागता हुआ रघु अपनी पत्नी और परिवार को सुरक्षित रखने के लिए घर लौटकर माँ शांता से विधियाता है कि वह उसे बचा ले। मूल रूप से नेक इंसान रघु का, हालातों से पराजित होकर अपराधी बन जाने पर, मानसिक संतुलन बिगड़ना स्वाभाविक था। व्याकुल शांता समझ जाती है कि न विपरीत परिस्थितियों सुधरेंगी, न ही रघु की मानसिक अवस्था। वह बड़े दुखी मन से जीवन का सबसे कठोर निर्णय लेती है और अपने हाथों से लाइले बेटे को गोली मारकर मुक्ति प्रदान करती है।

इन उदाहरणों में अपने पुत्र के लिए जान छिड़कने वाली ममता की मूर्ति माँ जब बेटे के आचरण से परिवार या समाज पर पड़ने वाले दुष्प्रभावों को देखती है तो उसकी करुणा समाधि के लिए जाग जाती है, वह सभी की ऐसी माँ बन जाती है जो कभी कुमाता नहीं हो सकती।

मदर्स डे

जादू जैसी माँ

हर दुख-दर्द दूर करती है, माँ जादू जैसी लगती है। माँ प्रतीक है वरदान का, धरती पर रूप भगवान का।

माँ जब हंसती-मुस्कुराती है, तमस डर के भाग जाती है। मुझे थपकी दे सुलाती है, माँ ज्यों स्वान थपथपाती है।

मेरी नजर को उतारती है, हर मुसीबत से बचाती है। धूप में छांव बन जाती है, सूरज से भी लड़ जाती है।

धूप में पत्थर तोड़ती माँ, कभी ना हिम्मत हारती माँ, बच्चे सब रहे सुखी घर में, दिनभर दौड़ती-भागती माँ।

खुद को सिरहाने रखती माँ

- नलिन खोईवाल
कब कुछ ना हमसे कहती माँ। कितनी तकलीफें सहती माँ।

हर मुश्किल से बचकर रहता। साथ दुआ बनकर चलती माँ।

बदनजरे न लगे बच्चों को। तब मिर्ची जैसी जलती माँ।

भूख लगे बच्चों को जब भी। तब चक्री जैसी पिसती माँ।

बच्चों को भोजन मिल जाए। तब दिन-रात जुती रहती माँ।

बच्चे सुरक्षित रहे घर में। हर एक बला से लड़ती माँ।

स्वप्न बुरे ना आए हमको। खुद को सिरहाने रखती माँ।

माँ की दीपशिखा

- अनुपमा अनुश्री

तुम पापा की परी तो हो लेकिन हो पहले 'मेरी दीपशिखा' तुम में छुपा है अंश दिव्यता का।

स्वर्ण रश्मियाँ तुम्हें छूकर पावन करती हैं चंद्र किरणें तुम्हें मनभावन करती हैं पुरवाई देती है संगीत अंगिन तुम्हारा हैसला बनती है।

हर साँस मंत्रोच्चार है कटि पर करधनी नहीं कटार है पैरहन नहीं अंगार है श्रृंगार ही नहीं प्रहार है दुश्मनों पर वार है।

सभ्यता, संस्कृति संस्कार की प्रतिमूर्ति तुम्हें मर्यादित आचरण ही बस स्वीकार है।

त्याग

माँ की सिसकियां

सुनील चतुर्वेदी



मैंने सपने में देखा मेरी प्रथम पुण्यतिथि के दिन मेरा बड़ा बेटा अपनी पत्नी के साथ कार में बैठकर लांग ड्राइव पर निकला हुआ है।

छोटा बेटा अपनी मंगेतर के साथ शहर के पार्क में बैठकर बतिया रहा है।

मेरी पत्नी घर के बाहर खड़ी होकर दोनों बेटों के आने की प्रतीक्षा कर रही है।

लेकिन मेरी माँ एक अधरे कमरे में बैठकर मुझे याद करते हुए सिसकियां भर रही है।

शायद उसे मुझे जन्म देने से मेरी मृत्यु तक का एक एक दिन याद आ रहा था। शायद उसे मेरे लौट आने की उम्मीद भी थी।

माँ का हिसाब

रविकांत राऊत



रज्जो के चार बच्चे थे। चारों को उसने जन्म दिया, पाला, बीमारी में रातें जागकर बिताईं। चारों को उसने अपनी तनख्वाहा से नहीं अपनी जिंदगी से खिलाया। चारों अब शहर में हैं। रज्जो अब भी गाँव में है। उसी घर में जहाँ छत के एक कोने से बारिश में पानी टपकता है। उसी चूल्हे पर जो लकड़ी से जलता है और आँखें जलाता है।

मदर्स डे पर बड़े बेटे ने व्हाट्सएप पर फूलों की फोटो भेजी। पड़ोसन के व्हाट्स-एप पर। रज्जो के पास स्मार्टफोन नहीं है।

पड़ोसन ने पढ़कर सुनाया। रज्जो ने कहा - 'अच्छा।' फिर चूल्हे की तरफ मुड़ गई।

उसने कभी शिकायत नहीं की। यह उसकी कमजोरी नहीं थी - यह उसका तरीका था दुनिया से लड़ने का।

बिना बताए, बिना रोए, बिना किसी से माँगे।

जो माँ चिल्लाती नहीं, जो माँ रोती नहीं, जो माँ कहती नहीं कि 'मेरे साथ यह हुआ', उस माँ को दुनिया ठीक ही समझती है। और दुनिया गलत नहीं है।

वो ठीक ही है। बस थकी हुई है। रज्जो साल में एक बार दर्पण देखती है -



जब गाँव में किसी की बेटा की शादी में जाना हो, या किसी के जनाजे में। दोनों मौकों पर वो एक ही चेहरा देखती है। अपना चेहरा। जो उम्र से पहले बूढ़ा हो गया। वो दर्पण से पूछती नहीं कि यह कब हुआ।

वो जानती है कब हुआ। क्योंकि जब-जब किसी को उसकी ज़रूरत थी, वो वहाँ थी।

लघुकथा

माँ

अविनाश अग्निहोत्री

बच्ची को रश्मि से दूर हुर आज पूरे तीन दिन हो गए थे। पर अब भी रो रो कर उसका बुरा हाल था। तब उसके पति ने उसे खंडस बंधाते हुए कहा, अब उस नन्ही सी जान के दूर हो जाने का इतना भी क्या गम करना। ये सब तो पहले से तय हुआ था कि हमें तय अनुबंध के अनुसार ये



बच्चा तो उन्हें सौंपना ही था। क्या तुम भूल गई रश्मि इस समझौते पर हम दोनों ने हस्ताक्षर भी किए थे जिससे अब वो बच्ची हर लिहाज से उनकी ही है। तो अब उसके लिए भला क्या दुख मनाना। मुझे सब कुछ याद है रोहित पर वो बच्ची हमारी पहली संतान है। जिससे अब हम इस जीवन में कभी नहीं मिल पाएंगे। अरे पर वो समझौता तो एक मजबूर औरत ने किया था और आज जो रो रही है, वह तो एक माँ है।

लघुकथा

ब्रजेश कानूनगो



मनाथजी अपने पोते के साथ रोज की तरह सुबह की सैर को निकले हुए थे। प्रदेश के बड़े उद्योगपति रहे थे वे। बेटे को जमा जमाया कारोबार सौंपकर इधर राजनीति और समाजसेवा के क्षेत्र में भी सक्रिय हो गए थे।

उनकी कोठी के खूबसूरत बगीचे में दुनियाभर के सुंदर फूलों के पौधे उन्हींने बड़े शौक से लगाए हुए थे। एक खास फूलवारी में सैकड़ों सूरजमुखी के पौधों पर उतने ही प्यारे फूलों की बहार आई हुई थी। आठवीं कक्षा के छात्र अपने पोते को उन्हींने सूरजमुखी फूलों की ओर इशारा करते हुए कहा, देखो राहुल इन सब फूलों का चेहरा खिलने पर सूरज की ओर ही होता जाता है।

हां दादाजी मुझे यह पता है और इसके पीछे का विज्ञान भी मैं जानता हूँ। राहुल ने फूलवारी के फूलों पर अपना हाथ घुमाते हुआ कहा।

अरे वाह! तुम तो बड़े होशियार हो, जरा बताओ ऐसा क्यों होता है? रामनाथजी ने उत्सुकता से मुस्कुराते हुए कहा।

दादाजी, सूरजमुखी के तने में ऑक्सिजन नाम का एक प्लांट हार्मोन पाया

जाता है। यह हार्मोन सूर्य के प्रकाश के प्रति बहुत संवेदनशील होता है। जब सूरज की रोशनी तने के एक हिस्से पर पड़ती है, तो ऑक्सिजन हार्मोन तने के छाया वाले हिस्से में जाकर जमा हो जाता है। हार्मोन की अधिकता के कारण छाया वाला हिस्सा तेजी से बढ़ता है, जिससे तना सूर्य की दिशा में झुक जाता है। सूरजमुखी को पता होता है कि सूरज कब और कहाँ से उगने वाला है। दिन के समय फूल पूर्व से पश्चिम की ओर सूरज का पीछा करता रहता है। रात में यह अपनी जैविक घड़ी के अनुसार धीरे-धीरे वापस पूर्व की ओर मुड़ जाता है ताकि अगली सुबह की पहली किरण का स्वागत कर सके।



यह भी दिलचस्प है कि सूरज के साथ मुड़ने की यह प्रक्रिया केवल युवा

सूरजमुखी के पौधों में देखी जाती है। जब सूरजमुखी का फूल पूरी तरह खिल जाता है और परिपक्व हो जाता है, तो उसका

तना सख्त हो जाता है और वह स्थायी रूप से पूर्व दिशा की ओर मुख करके स्थिर हो जाता है। पोते के मुख से सूरजमुखी का विज्ञान सुनकर रामनाथ जी भीचक रह गए। उनके मस्तिष्क की कोई जैविक घड़ी सक्रिय हो गई थी।

उनके भीतर कुछ उद्वेलित होने लगा। कहीं वे भी तो किसी सूरजमुखी की तरह के व्यक्ति नहीं हैं? सूरजमुखी का फूल जिधर दम उठर हम के मुहवरे को साकार करता है। सूरज में ऊर्जा है, शक्ति है तो उसके साथ साथ सूरजमुखी अपने तने को इस तरह घुमाते जाते हैं कि खिले हुए फूलों का मुख शक्तिशाली सूर्य की ओर ही बना रहे। वातावरण में सूर्य की सत्ता और धूप का प्रभाव बढ़ रहा था, रामनाथजी का हाथ संयोग से अपनी रीढ़ की हड्डी को सहलाने लगा। कहीं कुछ चुभ रहा था, जो भी राजनीतिक दल सत्ता में होता था वे सदैव उसके समर्थक बने रहते थे।

स्वामी, सुबह सवेरे मीडिया एल.एल.पी. के लिए प्रकाशक एवं मुद्रक उमेश त्रिवेदी द्वारा श्री सिद्धिविनायक प्रिंटर्स, प्लॉट नं. 26-बी, देशबंधु परिसर, प्रेस कॉम्प्लेक्स, जेन-1, एम.पी.नगर, भोपाल, म.प्र. से मुद्रित एवं डी-100/46, शिवाजी नगर भोपाल से प्रकाशित।

प्रधान संपादक
उमेश त्रिवेदी
कार्यकारी प्रधान संपादक
अजय बोकिंगल
संपादक (मध्यप्रदेश)
विनोद तिवारी
वरिष्ठ संपादक
पंकज शुक्ला
प्रबंध संपादक
अरुण पटेल

(सभी विवाहों का न्याय क्षेत्र भोपाल रहेगा)
RNI No. MPHIN/2003/10923,
Ph. No. 0755-2422692, 4059111
Email- subhassaverenews@gmail.com

'सुबह सवेरे' में प्रकाशित विचार लेखकों के निजी मत हैं। इनसे समाचार पत्र का सम्बन्ध नही है।

‘मदर्स डे’ पर दिल की बात

प्रो. मनोज कुमार

लेखक वरिष्ठ पत्रकार हैं।



अपने हाथों से दही-शक्कर खिलाकर कामयाबी की कामना करती माँ, अपने बच्चों की बलाएँ उतराती माँ और देहरी लॉच कर जाते बच्चे को अपने आँचल में बँधा मुड़ा-तुड़ा दस का नोट देकर पूरी दुनिया खरीद लेने की ताकत देती माँ को इस बदलते समय ने बाजार बना दिया है। हमारी सनातन संस्कृति में ‘मदर्स डे’ जैसा कोई कांसेप्ट कभी था ही नहीं। शाम ढले जब थका-हारा बच्चा घर लौटता और दुलार के साथ माँ की गोदी में सिर रखकर जन्नत का अहसास करने लगता उसी समय ‘मदर्स डे’ हो जाता था। भागते-दौड़ते समय में यह पल-छीन, बाजार ने छीन लिया है। ‘मदर्स डे’ का मतलब बता दिया है कि माँ के लिए एक महंगा तोहफा खरीद कर उसे दो, सेल्फी लो और दुनिया को बता दो कि तुम अमीर नहीं, माँ गरीब हो गई है। वो दस रुपये का मुड़ा-तुड़ा नोट जो तुम्हें इस बाजार को खरीद लेने की ताकत देता था, वह पूँजी हम सबने गँवा दी है। हम सब फिर एक बार ‘मदर्स डे’ मनाने के लिए उतावले हो रहे हैं।

‘मदर्स डे’ क्या होता है, यह समझाने के लिए बाजार सज गया है। हम बाजार के बहकावे में आ गए हैं। दही-शक्कर खिलाती माँ और अपने भीतर के दर्द को समेटकर हर बार बच्चे की मुस्कुराहट पर निसार होती माँ अब ‘मदर्स डे’ में सिमट गई है। आए दिन खबरें पढ़ते हैं कि एक बेटे ने माँ को इसलिए मौत के घाट उतार दिया कि उसने मोबाइल के लिए पैसे नहीं दिए या कि उसकी अनाप-शनाप जरूरतों को पूरा करने के लिए माँ की गॉट में पैसे नहीं थे। एक पुरानी कहानी इस संदर्भ में स्मरण हो आता है कि एक बार एक बेटे ने गुस्से में कुल्हाड़ी से

माँ की गर्दन उड़ा दी। कटी हुई गर्दन ने शिकायत करने के बजाय पूछ-बेटा ऐसा करते हुए तुझे चोट तो नहीं लगी। ये है हमारा ‘मदर्स डे’ और कौन सा बाजार इस ‘दिल’ को बेच पाएगा और कौन सी औलाद है जो इसे खरीद पाएगी।

हम ‘मदर्स डे’ नहीं मनाते हैं बल्कि माँ की त्याग और उत्सर्ग को याद करने के लिए कभी वीरगंगा लक्ष्मीबाई का स्मरण कर लेते हैं तो कभी ‘मदर इंडिया’ देख लेते हैं। माँ बच्चे की पहली पाठशाला होती है। उसे नैतिक शिक्षा देती है और संबंधों का मूल्य समझाती है और जब वह ऐसे में खुद को विफल होता देखती है तो ‘मदर इंडिया’ हो जाती है। पुरानी बात क्या कहें, एक दशक पहले टीकमड़ में एक सरपंच माँ ने अपने ही बेटे को गाँव निकाला दे दिया कि नियम के खिलाफ जाकर उसने शराब पीने की जुरंत की थी। माँ का दुलार और उसकी सख्ती से मिलकर हमारे सनातनी समाज का ‘मदर्स डे’ मनाता है। बाजार ने ‘मदर्स डे’ पर अपना कारोबार खड़ा कर लिया है लेकिन आज भी सैकड़ों मध्यम वर्गीय भारतीय परिवार हैं जिनके लिए भगवान से पहले माँ है। ये परिवार एक दिन का ‘मदर्स डे’ नहीं मनाते हैं, इनके लिए हर पल छीन ‘मदर्स डे’ होता है। मैं ऐसे कई अनुभव का साक्षी हूँ। एक बड़े उत्सव के आयोजन में एक बड़े

संपादक को आमंत्रित किया और ऐनवक में उनकी ना हो गई। दुख हुआ और जब कारण पता चला कि माँ और पिता की तबीयत के चलते वो शामिल नहीं हो पा रहे हैं



तो दुख कपूर की तरह उड़ गया। यहाँ एक बार फिर श्रवण कुमार याद आ गए। ऐसे भारतीय समाज में ‘मदर्स डे’, ‘फादर्स डे’ के बहाने बाजार की घुसपैठ आतंकित करता है। डराता है कि हमारे बच्चे कभी श्रवण कुमार को जान पाएंगे कि नहीं?

बाजार का अपना चरित्र है और उसने देखा कि भारतीय चरित्र की बुनियाद को इस नकली दिनों के

बहाने और कमजोर किया जा सकता है तो उसने साल में एकाध दर्जन ऐसे दिन खड़े कर दिए। हमेशा की तरह बाजार सज गया है। जिस माँ ने कभी स्कूल की देहरी

तक नहीं पहुँच पायी, उसका औलाद उसे ‘आई लव यू ममा’ का लुभावना चमकदार महंगा कार्ड भेंट कर रहा है। माँ को समझ ही नहीं आता कि ये क्या है, उसका क्या करे? उसके लिए तो उपहार उसकी औलाद है जो कुछ पल के लिए उसकी गोद में लेट जाए और वह दुलार से उसके सिर पर हाथ फेरने लगे तो हर पल माँ का हो जाता है। माँ समझ ही नहीं पा रही है कि ये ‘मदर्स डे’ होता क्या है? और औलाद के लिए माँ के पास वक्त नहीं, बाजार से खरीदे गए महंगे तोहफे हैं। हम कौन से समय में किस दुनिया में खड़े हैं। कवियों ने शायरों ने माँ को ऐसा महिमामंडित किया कि बाप की औकात दिखा दी गई। क्या माँ और पिता के बिना हम अपनी दुनिया की कल्पना कर सकते हैं। ऐसे में मशहूर जावेद अख्तर एक सभा में बेबाकी से इस पर तल्ख शब्दों में ऐतजार जाहिर करते हैं तो लगता कि वे ‘मदर्स डे’ की औकात दिखा रहे हैं। बाजार को उसकी औकात बता रहे हैं।

भारत के 130 करोड़ से अधिक नागरिकों में बमुश्किल एक करोड़ भी नहीं होंगे जिसकी औलाद के

पास ‘मदर्स डे’ मनाने की औकात हो। यहाँ यह भी दुर्भाग्यपूर्ण बात है कि अपनी आर्थिक हैसियत को दरकिनार कर वह महंगा तोहफा इसलिए खरीद रहा है कि चार लोग क्या कहेंगे? माँ के पैरों में जन्नत तलाश करने वाला बच्चा अपनी माँ से कब बड़ा हो गया? माँ की कमजोर होती आँख के लिए एक सुंदर सा चश्मा बनाने के लिए औलाद के पास पैसे नहीं हैं, पैसे नहीं है माँ की दवा लाने के लिए और पैसे हैं तो वक्त नहीं माँ के लिए। यह भी आज के ‘मदर्स डे’ का सबसे बड़ा सच है। बाजार ने बच्चों को निर्मम बना दिया है।

अभी एक तस्वीर मेरी नजरों से गुजरी जिसमें एक माँ अपने बच्चे को कमर में आँचल से लपेट कर किसी धना सेठ के बच्चे की शादी में लाईट लेकर चली जा रही है। डीजे में नाचते, खुशियों में रुपये लुटाते इस समाज की नजर ना तो उस माँ पर गई और ना ही उस नन्हें बच्चे पर। माँ कभी गरीब नहीं होती है, यह तस्वीर इस बात की तस्वीर करती है। माँ अमीर होती है अपने संकल्प से, अपने मातृत्व से और वो अपनी औलाद को दुनिया का सबसे कामयाब आदमी बनने देखना चाहती है, भले ही उसे आधा पेट खाना मिले। शरीर पर चिथड़े की सूरत में बदलती साड़ी सही मायने में माँ को परिभाषित करती है। बाजार जिस दिन ये तमीज हमें सिखा जाएगा फिर किसी ‘मदर्स डे’ की जरूरत नहीं होगी।

मातृदिवस विशेष

डॉ.मुरलीधर चाँदनीवाला

लेखक साहित्यकार हैं।



माँ से अलौकिक और अद्वितीय क्या है इस संसार में? जिसकी माँ जन्म देते ही चल बसी हो, वह सौ वर्ष की आयु में भी मरते समय अपनी माँ को ही पुकारता है। वह बेसुध और अचेत होकर भी माँ को बहुत व्याकुल होकर याद करता है, क्योंकि उसे पक्का भरोसा रहता है कि अंतिम समय में एक माँ ही है, जो दौड़ी चली आयेगी। माँ जीवन का पहला और अखिरी भरोसा है। मनुष्य के सामने यदि माँ और भगवान, ये दो विकल्प खुले हों, तो वह हर हाल में माँ को ही चुनेगा। वह भगवान को ऊपर-ऊपर जानता है, लेकिन माँ को वह भीतर से जानता है। वह माँ के भीतर रहकर आया है, उसने माँ के अंतरंग की भित्तियों को छुआ है, वहाँ से अपने लिये संजीवनी ली है। ये सब बातें केवल मनुष्य के लिये नहीं, इस संसार के छोटे से छोटे और बड़े से बड़े जीवधारी पर भी उतनी ही लागू होती है। ‘माँ ये है, माँ वो है’, ऐसी अनगिनत बातें आजकल गीत और कविताओं में ढाली जाती हैं। माँ पर गीत लिख कर हमारे कई कवि-गीतकार अमर हो गये। माँ पर बहुत लिखा गया, लेकिन बहुत लिखा जाना महाप्रलय के अंत तक भी नितान्त अधूरा ही रहेगा। माँ सतह पर नहीं, हमारी उस गहराई में उतरती हुई है, जिसे हम ही कभी नहीं देख पायेंगे। उसमें उतरना तो बहुत दूर की बात मालूम होती है। जिसे हम माँ कहते हैं, जिसने हमें जन्म दिया, उसकी महिमा से हम जीवन भर अपरिचित बने रहते हैं। हम माँ से एक ही चीज चाहते हैं-पल-प्रतिपल सुरक्षा। हम चाहते हैं ऐसी छाया, ऐसा स्पर्श, जो कभी हमसे अलग न हो। माँ हमेशा पीछे ही खड़ी रहना पसंद करती है। मनुष्य जाति का जो सांस्कृतिक और सामाजिक

इतिहास है, वह हमें यही बताता है कि माँ सर्वोपरि होकर भी छिपी हुई रहती है। सारे सूत्र उसके हाथ में हैं, लेकिन वह श्रेय स्वयं को देने के लिये कभी आगे नहीं आती। इस संसार में जितने भी घर हैं, वे सब माँ ने बसाये। वह तिनका-तिनका जोड़कर घर बसाती है, और हमें उस घर का मालिक बना देती है। माँ केवल जन्मदात्री नहीं है, वह हमारे जीवन की सम्पूर्ण पाठशाला है, हमारी आस्थाओं का जाग्रत मंदिर है, वह हमारे जीवन की ऐसी पवित्र नदी है, जो कभी नहीं सूखती। माँ एक ऐसा नाम है, जो कठिन से भी कठिन परिस्थिति में शान्ति ही देता है।

हजारों बरस पहले जगद्गुरु शंकराचार्य ने लिखा था- ‘कुपुत्रो जायेत क्रुचिदपि कुमाता न भवति’। माँ कभी कुमाता नहीं होती। वह अपने सब बच्चों को समान भाव से देखती है। उसके लिये हाथ की सब उँगलियाँ बराबर हैं। वह एक को प्यार करे, दूसरे को बिलखता छोड़



दे, ऐसा कभी नहीं हुआ। यदि ऐसा दिखाई देता है, तो वह केवल भ्रम है। संसार में एक माँ ही है, जो सब विवादों से परे है। माँ के लिये कहा गया एक भी अपशब्द महापाप के गर्त में ले जाने वाला है, इसमें कुछ भी अतिशयोक्ति नहीं। यदि माँ के

भीतर तक देखने वाली आँखें हों, तो दिखाई देगा कि माँ सचमुच क्षमा है, दया है, शान्ति है।

किसी फिल्म का एक बेहतरीन संवाद है-‘मेरे पास माँ है’। जिसके पास माँ है या जो माँ के पास है, वह कितना मालदार और बेफिक्र इंसान है, यह वही जानता है। माँ तो वह है, जो ठुकरा दिये जाने के बाद भी अपनी सन्तति को आँचल से ढँक लेती है। वह कभी हमारा कवच बन जाती है, कभी ढाल बन जाती है। हमारे सब दुःख और कष्ट जो अपने ऊपर ले ले, वह माँ है। एक माँ कितनी बार अपने बच्चे को काल के मुख से बाहर खींच लाती है, इसका कोई हिसाब काल के पास भी नहीं मिलता। माँ अपने होते हुए और न होते हुए भी बच्चों को अनिष्ट के चक्र में पीसने से बचा ले जाती है, और हमें पता भी नहीं चलता।

मदर्स डे

रागिनी श्रीवास्तव

लेखक कनाडा निवासी साहित्यकार हैं।



नास्ति मातृसमा छाया, नास्ति मातृसमा गतिः। नास्ति मातृसमा ज्ञाता, नास्ति मातृसमा प्रिया॥ (माँ जैसी छाया, सहारा, रक्षक और प्रिय कोई नहीं)

माँ केवल एक रिश्ता नहीं, बल्कि वह भावना है जो हमारे जीवन को अर्थ और दिशा देती है। माँ का प्यार निस्वार्थ, अटूट और अनमोल होता है। वह हर परिस्थिति में अपने बच्चों के साथ खड़ी रहती है, चाहे सुख हो या दुःख।

माँ के लिए हमारा प्यार शब्दों से कहीं अधिक गहरा होता है। फिर भी, मदर्स डे एक ऐसा दिन है जो हमें यह विशेष अवसर देता है कि हम अपने दिल की बात कह सकें माँ, हमें आपसे बहुत प्यार है, और आप हमारे जीवन की सबसे महत्वपूर्ण व्यक्ति हैं। यही एहसास माँ के चेहरे पर सच्ची खुशी और संतोष की चमक ले आता है।

मदर्स डे की शुरुआत 20वीं सदी की शुरुआत में मानी जाती है। इसका श्रेय मुख्य रूप से एना जार्विस को दिया जाता है, जिन्होंने अपनी माँ की स्मृति में इस दिन को मनाने की पहल की। उनकी माँ, ‘एना रीव्स जार्विस,’ समाज सेवा और महिलाओं के स्वास्थ्य के लिए कार्य करती थीं। अपनी माँ के प्रति गहरे प्रेम और सम्मान के कारण ‘एना जार्विस’ ने एक ऐसा दिन स्थापित करने का संकल्प लिया, जब हर व्यक्ति अपनी माँ के प्रति कृतज्ञता व्यक्त कर सके। जो बाद में एक राष्ट्रीय और फिर अंतरराष्ट्रीय उत्सव बन गया।

यह दिन विशेष रूप से माताओं के योगदान, त्याग और स्नेह को स्वीकार करने के लिए समर्पित है। अमेरिका, कनाडा, ब्रिटेन और कई यूरोपीय देशों में इसे हर वर्ष मई महीने के दूसरे रविवार को बड़े उत्साह के

माँ को उनके प्रति प्रेम का अहसास कराने का दिन

मदर्स डे की शुरुआत 20वीं सदी की शुरुआत में मानी जाती है। इसका श्रेय मुख्य रूप से एना जार्विस को दिया जाता है, जिन्होंने अपनी माँ की स्मृति में इस दिन को मनाने की पहल की। उनकी माँ, ‘एना रीव्स जार्विस,’ समाज सेवा और महिलाओं के स्वास्थ्य के लिए कार्य करती थीं। अपनी माँ के प्रति गहरे प्रेम और सम्मान के कारण ‘एना जार्विस’ ने एक ऐसा दिन स्थापित करने का संकल्प लिया, जब हर व्यक्ति अपनी माँ के प्रति कृतज्ञता व्यक्त कर सके। जो बाद में एक राष्ट्रीय और फिर अंतरराष्ट्रीय उत्सव बन गया। यह दिन विशेष रूप से माताओं के योगदान, त्याग और स्नेह को स्वीकार करने के लिए समर्पित है। अमेरिका, कनाडा, ब्रिटेन और कई यूरोपीय देशों में इसे हर वर्ष मई महीने के दूसरे रविवार को बड़े उत्साह के साथ मनाया जाता है। कई वर्षों में इस दिन विशेष प्रार्थनाएँ आयोजित की जाती हैं, जहाँ माताओं के स्वास्थ्य और सुख-समृद्धि के लिए प्रार्थना की जाती है। स्कूलों और संस्थानों में भी बच्चों को इस दिन का महत्व समझाया जाता है, ताकि वे अपने जीवन में माँ के स्थान को पहचान सकें।

साथ मनाया जाता है। कई चर्चों में इस दिन विशेष प्रार्थनाएँ आयोजित की जाती हैं, जहाँ माताओं के स्वास्थ्य और सुख-समृद्धि के लिए प्रार्थना की जाती है। स्कूलों और संस्थानों में भी बच्चों को इस दिन का महत्व समझाया जाता है, ताकि वे अपने जीवन में माँ के स्थान को पहचान सकें।

पाश्चात्य समाज में मदर्स डे का स्वरूप काफी भावनात्मक और पारिवारिक होता है। इस दिन बच्चे अपनी माँ को कार्ड, फूल (विशेषकर कार्नेशन फूल), चॉकलेट और अन्य उपहार देते हैं। कई लोग अपनी माँ के लिए विशेष भोजन तैयार करते हैं या उन्हें बाहर घुमाने ले जाते हैं। परिवार के सभी सदस्य मिलकर इस दिन को एक उत्सव की तरह मनाते हैं, जिससे माँ को यह महसूस हो कि उनका योगदान कितना महत्वपूर्ण है।

हालाँकि, समय के साथ मदर्स डे का व्यवसायीकरण भी बढ़ा है। बड़ी-बड़ी कंपनियाँ इस अवसर पर विशेष ऑफर और विज्ञापन चलाती हैं, जिससे यह दिन एक बड़े व्यावसायिक आयोजन का रूप भी ले चुका है। फिर भी, इसके मूल भाव माँ के प्रति प्रेम और सम्मान को लोग दिल से निभाते हैं। यह उन सभी महिलाओं के लिए भी सम्मान का दिन है, जो किसी न किसी रूप में मातृत्व की भूमिका निभाती हैं जैसे दादी, नानी, या संरक्षिका। यह दृष्टिकोण इस दिन को और अधिक व्यापक और समावेशी बनाता है।



पाश्चात्य देशों में माँ के प्रति सम्मान और प्रेम व्यक्त करने के लिए मनाया जाने वाला ‘मदर्स डे’ अब भारत में भी लोकप्रिय हो गया है। वैश्वीकरण, सोशल मीडिया

और आधुनिक जीवनशैली के प्रभाव से यह परंपरा भारत के शहरी ही नहीं, बल्कि ग्रामीण क्षेत्रों तक भी पहुँच चुकी है। हालाँकि भारतीय संस्कृति में माँ का स्थान सर्वत्र सर्वोच्च रहा है फिर भी ‘मदर्स डे’ ने इस भाव को एक विशेष दिन के रूप में व्यक्त करने का अवसर दिया है। भारतीय समाज में माँ के प्रति सम्मान कोई नई बात नहीं है। हमारे यहाँ ‘मातृ देवो भवः’ की परंपरा रही है, जो माँ को ईश्वर के समान मानती है। लेकिन आधुनिक जीवन की व्यस्तता में अक्सर लोग अपनी भावनाओं को व्यक्त नहीं कर पाते। ऐसे में मदर्स डे एक अवसर बनकर सामने आता है, जब लोग अपनी माँ के लिए समय निकालते हैं, उन्हें उपहार देते हैं और उनके प्रति अपने प्रेम को खुलकर व्यक्त करते हैं।

हाल के समय में, सोनी चॅनेल टी.वी. के प्रोग्राम इंडियन आइडल की प्रतिभागी ‘अंकिता महुआगिरि’ ने अपने नाम के साथ अपनी माँ का नाम जोड़कर एक नई मिसाल पेश की है। यह कदम केवल व्यक्तिगत नहीं, बल्कि सामाजिक संदेश भी देता है कि माँ का योगदान भी उतना ही महत्वपूर्ण है जितना पिता का।

भारत में भी अब स्कूलों, कॉलेजों और संस्थानों में भी मदर्स डे मनाया जाने लगा है। बच्चे अपनी माँ के लिए कार्ड बनाते हैं, कविताएँ लिखते हैं और सांस्कृतिक कार्यक्रमों के माध्यम से अपने भाव व्यक्त करते हैं। सोशल मीडिया पर भी लोग अपनी माँ के साथ तस्वीरें

साझा करते हैं और उनके प्रति अपने प्रेम को व्यक्त करते हैं।

कुछ लोग यह मानते हैं कि मदर्स डे केवल एक पाश्चात्य परंपरा है और भारतीय संस्कृति में इसकी आवश्यकता नहीं है, क्योंकि यहाँ माँ का सम्मान हर दिन किया जाता है। यह विचार सही भी है, लेकिन बदलते समय के साथ ऐसे विशेष दिनों का महत्व भी बढ़ गया है।

मदर्स डे भले ही पश्चिमी दुनिया से आया हो, लेकिन भारत में इसे अपनाने का तरीका पूरी तरह भारतीय भावनाओं से जुड़ा हुआ है। आज के दौर में, जब समय के अभाव में रिश्ते कहीं पीछे छूटते जा रहे हैं, यह दिन हमें याद दिलाता है कि माँ के लिए सबसे बड़ा उपहार कोई महंगा तोहफा नहीं, बल्कि हमारा समय, सम्मान और स्नेह है। यह दिन केवल उपहार देने तक सीमित नहीं होना चाहिए। माँ के साथ समय बिताना, उनकी बातें सुनना, उनके कामों में हाथ बँटाना और उन्हें धन्यवाद कहना यही सच्चे अर्थों में इस दिन को खास बनाते हैं। एक छोटी-सी मुस्कान, एक प्यार भरा आलिंगन या कुछ स्नेह भरे शब्द माँ के दिल को अपार खुशी से भर देते हैं।

‘माँ है तो सब कुछ है, माँ नहीं तो कुछ भी नहीं।’ (ईश्वर हर जगह नहीं हो सकता था, इसलिए उसने माँ को बनाया।)

‘रुइयाई किलिंग’।

‘3 इंडियट्स’ से ‘4 इंडियट्स’ तक

दोस्ती, सपनों और सिस्टम से टकराव का सफर

भारतीय सिनेमा की सबसे लोकप्रिय फिल्मों में शामिल ‘3 इंडियट्स’ का सीक्वल अब लगभग तय माना जा रहा है। लंबे समय से चल रही चर्चाओं पर विराम लगाते हुए आमिर खान ने खुद स्वीकार किया है कि निर्देशक राजकुमार हिरानी उन्हें कहानी सुना चुके हैं और फिल्म की दिशा पर गंभीरता से काम चल रहा है। यह कहानी पहली फिल्म के करीब 10 से 15 साल बाद की दुनिया दिखाएगी, जहां रैंचो, फरहान और राजू अब जिंदगी के नए मोड़ पर होंगे।

2009 में रिलीज हुई ‘3 इंडियट्स’ केवल एक मनोरंजक फिल्म नहीं थी, बल्कि उसने भारतीय शिक्षा व्यवस्था, पैरेंटल प्रेशर और करियर की अंधी दौड़ पर बड़ा सवाल खड़ा किया था। ‘ऑल इज वेल’ जैसी लाइन आज भी युवाओं की जिंदगी का हिस्सा है। यही वजह है कि जब सीक्वल की खबर सामने आई तो सोशल मीडिया पर उत्साह के साथ-साथ उम्मीदें भी बढ़ गईं। इस बार फिल्म को अनौपचारिक तौर पर ‘4 इंडियट्स’ कहा जा रहा है, क्योंकि कहानी में एक नए किरदार की एंट्री होने की चर्चा तेज है।

इस बार कहानी सिर्फ कॉलेज लाइफ तक सीमित नहीं रहेगी, बल्कि आधुनिक दौर की डिजिटल शिक्षा, आर्टिफिशियल इंटेलिजेंस और मशीन जैसी होती जा रही जिंदगी पर केंद्रित होगी। जहां पहली फिल्म ‘माक्स बनाम टैलेंट’ की लड़ाई दिखाती थी, वहीं नया पार्ट ‘इंसान बनाम एलॉरिच’ जैसी बहस को छू सकता है। माना जा रहा है कि हिरानी और लेखक अभिजीत जोशी इस बार शिक्षा व्यवस्था में बढ़ती तकनीकी निर्भरता और मानसिक दबाव को व्यंग्य और भावनाओं के साथ पेश करेंगे।

फिल्म की सबसे बड़ी खासियत इसकी स्टारकास्ट मानी जा रही है। आर माधवन और शरमन जोशी की वापसी को लेकर अभी आधिकारिक घोषणा नहीं हुई है, लेकिन इंडस्ट्री में यह लगभग तय माना जा रहा है कि मूल तिकड़ी फिर साथ दिखाई दे सकती है। आमिर खान एक बार फिर रैंचो उर्फ फुसुख वांगडू के किरदार में नजर आ सकते हैं। वहीं फरहान अब एक सफल वन्यजीव फोटोग्राफर और राजू एक जिम्मेदार पारिवारिक व्यक्ति के रूप में दिख सकते हैं। कहानी में यह भी दिखाया जा सकता है कि उम्र और सफलता के बाद भी इंसान की अखली लड़ाई भीतर की बेचनी से खत्म नहीं होती।

सीक्वल में सबसे ज्यादा चर्चा जिस नाम की हो रही है, वह है विकी कौशल। हिरानी उन्हें ‘चौथे इंडियट’ के रूप में पेश करना चाहते हैं। विकी ने ‘संजू’ और ‘उकी’ में हिरानी के साथ



काम किया है और निर्देशक उनकी अभिनय क्षमता से बेहद प्रभावित बताए जाते हैं। आमिर, हिरानी और विकी के बीच कई दौर की मीटिंग भी हो चुकी हैं। यदि सब कुछ तय रहा, तो विकी का किरदार नई पीढ़ी की सोच और संघर्ष का प्रतिनिधित्व करेगा।

फिल्म से जुड़े लोगों का मानना है कि ‘4 इंडियट्स’ केवल पुरानी यादों का सहारा लेकर आगे नहीं बढ़ेगी। बल्कि यह आज के युवाओं की वास्तविक परेशानियों को सामने लाएगी। आज छात्र सिर्फ परीक्षा के दबाव से नहीं, बल्कि सोशल मीडिया तुलना, एआई आधारित प्रतियोगिता, करियर असुरक्षा और मानसिक स्वास्थ्य जैसी समस्याओं से भी जूझ रहे हैं। ऐसे

जूनियर एनटीआर की नई फिल्म में बड़ा रोमांच

पिछला साल जूनियर एनटीआर के लिए उम्मीदों के मुताबिक नहीं रहा। हिंदी सिनेमा में उनकी बड़ी शुरुआत मानी जा रही ‘वॉर 2’ को लेकर जिस तरह का माहौल बनाया गया था, वैसा असर दर्शकों पर दिखाई नहीं दिया। खासतौर पर उन्हें खलनायक की भूमिका में देखने को लेकर दर्शकों के बीच मिली-जुली प्रतिक्रिया सामने आई। कई लोगों को लगा कि इतने बड़े सितारों को नकारात्मक किरदार में पेश करना जोखिम भरा फैसला था।

इसी बीच उनकी दूसरी बड़ी फिल्म ‘देवरा’ भी उम्मीदों के अनुसार कमाई नहीं कर सकी। फिल्म को लेकर शुरुआत में जबरदस्त चर्चा थी, लेकिन प्रदर्शन वैसा नहीं रहा जैसा निर्माताओं ने सोचा था। अब इसके दूसरे भाग को लेकर भी स्थिति पूरी तरह



साफ नहीं मानी जा रही। प्रशंसक लगातार यह जानना चाहते हैं कि फिल्म का आगला हिस्सा आखिर कब शुरू होगा। इन सबके बीच जूनियर एनटीआर ने अपना पूरा ध्यान अपनी अगली बड़ी फिल्म ‘ड्रैगन’ पर लगा दिया है। इस फिल्म का निर्देशन प्रशांत नील कर रहे हैं, जो इससे पहले कई बड़ी एक्शन फिल्मों के जरिए अपनी अलग पहचान बना चुके हैं। बताया जा रहा है कि यह फिल्म बड़े स्तर पर तैयार की जा रही है और इसमें जबरदस्त एक्शन, भावनात्मक संघर्ष और दमदार किरदार देखने को मिलेंगे। निर्माताओं ने हाल ही में फिल्म की रिलीज तारीख का भी ऐलान किया। यह फिल्म 11 जून 2027 को दुनियाभर के सिनेमाघरों में प्रदर्शित होगी। इस घोषणा के बाद से ही दर्शकों के बीच उत्सुकता और बढ़ गई है।

विविध

रियल बॉक्स

अब छुपकर नहीं देखी जाती ‘A’ फिल्में

हेमंत पाल

लेखक ‘सुबह सवरे’ इंदौर के स्थानीय संपादक हैं।



फिल्म कई तरह की होती है। उन्हीं में से सामाजिक यानी सभी के देखने योग्य और ‘ए’ सर्टिफिकेट वाली फिल्मों भी हैं, जिसके दर्शकों का एक अलग वर्ग होता है। फिल्म उद्योग में लंबे समय तक ‘ए’ श्रेणी की फिल्मों को लेकर एक अलग ही धारणा बनी रही। इन्हें मुख्यधारा से अलग, सीमित और अक्सर विवादास्पद माना जाता था। ‘ए’ सर्टिफिकेट का मतलब आमतौर पर अश्लीलता, अत्यधिक हिंसा या ऐसे विषयों से लगाया जाता था, जिन्हें समाज सहज रूप से स्वीकार नहीं करता था। यही कारण था कि इन फिल्मों का दर्शक वर्ग सीमित रह जाता था। परिवार के साथ फिल्म देखने की भारतीय परंपरा ने भी इस दूरी को और बढ़ाया। ऐसे में जो लोग इन फिल्मों में रुचि रखते थे, वे भी अक्सर इसे सार्वजनिक रूप से स्वीकार नहीं करते थे। सिनेमाघरों में इन फिल्मों के शो कम होते थे और इनकी कमाई भी अपेक्षाकृत सीमित रहती थी। किंतु, यह तस्वीर धीरे-धीरे बदलने लगी। समाज के बदलते स्वरूप, डिजिटल युग के विस्तार और वैश्विक कंटेंट की पहुंच ने दर्शकों की सोच को व्यापक बनाया। अब दर्शक केवल हल्के-फुल्के मनोरंजन तक सीमित नहीं रहना चाहते, बल्कि वे ऐसी कहानियों की तलाश में हैं जो उन्हें झकझोरें, सोचने पर मजबूर करें और वास्तविकता के करीब हों। यही वह मोड़ था जहां ‘ए’ सर्टिफिकेट फिल्मों ने अपनी नई पहचान बनानी शुरू की।

ऐतिहासिक परिप्रेक्ष्य में देखें तो भारतीय सिनेमा में वयस्क फिल्मों का एक लंबा और उतार-चढ़ाव भरा सफर रहा है। सतर और अस्सी के दशक में ‘ए’ रेटिंग वाली फिल्मों को अक्सर सामाजिक रूप से हेय दृष्टि से देखा जाता था। उस दौर में हिंसा या बोल्ड दृश्यों वाली फिल्मों को केवल एक विशेष वर्ग के दर्शकों तक सीमित माना जाता था। राज कपूर की ‘सत्यम शिवम सुंदरम’ जैसी फिल्मों में जब कलात्मकता और वयस्क सामग्री के बीच की रेखा को छुआ, तो उन्हें लेकर काफी विवाद हुए। हालांकि, नब्बे के दशक के उत्तरार्ध और नई कि कहानी में वही पुराना हास्य, भावनात्मक गहराई और सामाजिक व्यंग्य मौजूद रहेगा जिसने पहली फिल्म को यादगार बनाया था। अगर सब कुछ योजना के मुताबिक आगे बढ़े, तो ‘4 इंडियट्स’ सिर्फ एक सीक्वल नहीं, बल्कि दो पीढ़ियों के बीच बदलते सपनों और संघर्षों का सिनेमाई पुल साबित हो सकती है। ‘ऑल इज वेल’ की गूंज एक बार फिर सिनेमाघरों में सुनाई देने की पूरी तैयारी में है।

इस बदलाव की एक महत्वपूर्ण कड़ी ‘उड़ता पंजाब’ साबित हुई। नरेश की समस्या जैसे गंभीर और असहज विषय को जिस ईमानदारी से इस फिल्म में दिखाया गया, उसने दर्शकों को यह एहसास कराया कि सिनेमा केवल मनोरंजन का माध्यम नहीं, बल्कि समाज का आईना भी हो सकता है। सेंसर बोर्ड से ‘ए’ सर्टिफिकेट मिलने के बावजूद फिल्म को सराहना और व्यावसायिक सफलता दोनों मिलीं। इसके बाद धीरे-धीरे बड़े सितारों ने भी इस दिशा में कदम बढ़ाया। ‘कबीर सिंह’ इसका एक प्रमुख उदाहरण है। यह फिल्म अपने किरदारों की जटिलता और विवादास्पद व्यवहार के कारण

चर्चा में रही। इसके बावजूद दर्शकों ने इसे बड़े पैमाने पर स्वीकार किया। इस फिल्म की सफलता ने यह स्पष्ट कर दिया कि ‘ए’ सर्टिफिकेट अब दर्शकों को सिनेमाघरों तक आने से नहीं रोकता, बल्कि अगर कहानी में दम हो, तो वह हर बाधा को पार कर सकती है। यह बदलाव अपने चरम पर तब पहुंचा, जब ‘एनिमल’ जैसी फिल्में सामने आईं। इस फिल्म ने हिंसा, मनोवैज्ञानिक जटिलताओं और रिश्तों के अंधेरे पहलुओं को बेहद तीव्र और अनाढ़ रूप में प्रस्तुत किया। पारंपरिक सिनेमा से हटकर इसकी शैली और कथानक ने दर्शकों को आगे अलग अनुभव दिया। आलोचनाओं और विवादों के बावजूद फिल्म ने बॉक्स ऑफिस पर अभूतपूर्व सफलता हासिल की। यह इस बात का स्पष्ट संकेत था कि आज का दर्शक जोखिम लेने वाले सिनेमा को भी पूरी तरह स्वीकार कर रहा है।



इस क्रम में ‘द केरल स्टोरी’ और ‘द कश्मीर फाइल्स’ जैसी फिल्मों ने यह साबित किया कि संवेदनशील और विवादास्पद विषय भी दर्शकों को आकर्षित करते हैं। इन फिल्मों ने समाज और इतिहास के ऐसे पहलुओं को सामने रखा, जिन पर अक्सर खुलकर चर्चा नहीं होती थी। दर्शकों ने न केवल इन फिल्मों को देखा, बल्कि इनके साथ भावनात्मक रूप से भी जुड़ाव महसूस किया। इनकी बॉक्स ऑफिस सफलता इस बात का प्रमाण है कि अब दर्शक कठिन और असहज विषयों से दूर नहीं भागते। दर्शक अब फिल्मों में केवल मनोरंजन ही नहीं, बल्कि सच्चाई, गहराई और विविधता भी चाहता है। यही कारण है कि ‘ए’ सर्टिफिकेट फिल्में अब एक नए आत्मविश्वास के साथ बनाई जा रही हैं। ‘ओएमजी 2’ इस बदलाव का एक अलग और सकारात्मक उदाहरण है। यह फिल्म न तो अत्यधिक हिंसक थी और न पारंपरिक अर्थों में ‘बोल्ड’, लेकिन इसके विषय की संवेदनशीलता के कारण इसे ‘ए’ सर्टिफिकेट मिला। इसके बावजूद फिल्म ने दर्शकों के बीच अच्छी पकड़ बनाई और व्यावसायिक रूप से सफल रही। इसने यह साबित किया कि ‘ए’ सर्टिफिकेट केवल एक सीमा नहीं, बल्कि एक अवसर भी हो सकता है, ऐसे विषयों को प्रस्तुत करने का, जो समाज के लिए महत्वपूर्ण हैं।

हाल के सालों में ‘धुरंधर 2’ जैसी फिल्मों ने तो इस धारणा को पूरी तरह बदल दिया कि ‘ए’ सर्टिफिकेट फिल्में केवल सीमित कमाई कर सकती हैं। इस तरह की फिल्मों ने बॉक्स ऑफिस पर नए रिकॉर्ड स्थापित किए हैं और यह दिखाया कि यदि कंटेंट मजबूत हो, तो दर्शक हर तरह की फिल्म को स्वीकार करने के लिए तैयार हैं। अब यह श्रेणी केवल प्रयोगात्मक या सीमित नहीं रह गई, बल्कि मुख्यधारा का हिस्सा बन चुकी है। हालांकि, यह बदलाव अचानक नहीं आया। इसके बीच पहले ही बोल जा चुके थे। ‘सत्या’ और ‘गैंग्स ऑफ वासेपुर’ जैसी फिल्मों ने अपने समय में ही यह संकेत दे दिया था कि दर्शक मजबूत कहानी और यथार्थवादी प्रस्तुति को पसंद करते हैं, भले ही वह ‘ए’ सर्टिफिकेट के साथ क्यों न आए। इन फिल्मों ने आने वाली

पीढ़ी के फिल्मकारों को यह भरोसा दिया कि वे बिना किसी समझौते के अपनी कहानियां कह सकते हैं। आज की स्थिति यह है कि दर्शक अब ‘ए’ सर्टिफिकेट को किसी नकारात्मक नजरिए से नहीं देखते। पहले जहां लोग ऐसी फिल्मों को छुपकर देखते थे, वहीं अब वे खुलकर सिनेमाघरों में जाकर इन्हें देखते हैं, इन पर चर्चा करते हैं और सोशल मीडिया पर अपनी राय भी साझा करते हैं। यह बदलाव केवल देखने के तरीके में नहीं, बल्कि सोच और स्वीकृति में आया है।

वयस्क श्रेणी की सफलता का शिखर तब देखने को मिला, जब रणबीर कपूर की फिल्म ‘एनिमल’ परदे पर उठी। इस फिल्म ने हिंसक चित्रण और विवादास्पद संवादों के कारण खूब सुर्खियां बटोरीं। पूर्णतः वयस्क सामग्री होने के बाद भी ‘एनिमल’ ने बॉक्स ऑफिस पर सुनामी ला दी। 917.82 करोड़ की कमाई का

विश्वव्यापी संग्रह यह बताने के लिए पर्याप्त है, कि आज का सिनेमाई बाजार कितना विशाल हो गया। संदेह रहूँ वांग ने इस फिल्म के माध्यम से साबित किया कि एक निर्देशक अपनी दृष्टि को बिना किसी काट-छंट के पेश कर सकता है और दर्शक उसे हाथों-हाथ लेंगे। इसी कड़ी को आगे बढ़ाते हुए ‘धुरंधर’ और उसकी अगली कड़ी ‘धुरंधर 2’ ने तो कमाई के सारे पुराने रिकॉर्ड ही ध्वस्त कर दिए। ‘धुरंधर’ ने जहां करीब 1,500 करोड़ रुपए का कारोबार किया था, वहीं ‘धुरंधर 2’ ने रिलीज के महज एक महीने के भीतर 1,737.74 करोड़ का आंकड़ा पार कर लिया। ये आंकड़े बताते हैं, कि वयस्क फिल्में अब केवल एक वर्ग विशेष की पसंद नहीं रह गईं, बल्कि वे व्यापक जनसमूह तक अपनी पहुंच बना चुकी हैं।

‘ए’ श्रेणी की फिल्मों ने अपने दम पर यह साबित कर दिया कि यदि कहानी सशक्त हो, तो वह हर बाधा को पार कर सकती है। एनिमल, द केरल स्टोरी, ओएमजी 2 और ‘धुरंधर 2’ जैसी फिल्मों की सफलता इस परिवर्तन का जीवंत प्रमाण है। आने वाले समय में यह प्रवृत्ति और मजबूत होने की संभावना है। दर्शक अब केवल मनोरंजन ही नहीं, बल्कि विचार और अनुभव भी चाहते हैं। ऐसे में ‘ए’ श्रेणी की फिल्में भारतीय सिनेमा को नई दिशा देने में महत्वपूर्ण भूमिका निभाती रहेंगी। यह कहा जा सकता है, कि ‘ए’ सर्टिफिकेट फिल्मों का यह उभार भारतीय सिनेमा के परिपक्व होने का संकेत है। अब फिल्म की सफलता उसके सर्टिफिकेट से नहीं, बल्कि उसकी कहानी, प्रस्तुति और भावनात्मक प्रभाव से तय होती है। दर्शक अब केवल मनोरंजन नहीं, बल्कि अनुभव और विचार भी चाहते हैं। ऐसे में ‘ए’ श्रेणी की फिल्में सिनेमा को एक नई दिशा दे रही हैं, जहां सीमाएं टूट रही हैं और कहानियां अपने सबसे सच्चे रूप में सामने आ रही हैं। आने वाले समय में यह प्रवृत्ति और मजबूत होगी, और संभव है कि ‘ए’ सर्टिफिकेट की परिभाषा पूरी तरह बदल जाए, एक ऐसी पहचान के रूप में, जो साहस, सच्चाई और रचनात्मक स्वतंत्रता का प्रतीक हो।

- hemantpal60@gmail.com / 9755499919

फिल्मों में भी भुनाया जाता है ‘डर’

देखा जाए तो सिनेमा में डर एक अत्यंत शक्तिशाली और महत्वपूर्ण भावना है। यह भावना न केवल दर्शकों का मनोरंजन करती है, बल्कि गहरा मनोवैज्ञानिक प्रभाव भी छोड़ती है। फिल्मों में डर के विभिन्न रूप और भूमिकाएं होती हैं। मनोरंजन और रोमांस का मिश्रण। दर्शक सिनेमाघरों में अपने आपको सुरक्षित महसूस करते हुए डर का अनुभव करना पसंद करते हैं। यह डर उन्हें एक एड्रेंनालाईन रश देता है, जिससे रोमांस और मनोरंजन का अनुभव होता है। डरावनी पृष्ठभूमि पर बनी फिल्में अक्सर मानव जीवन के डरों, चिंताओं और अहंकार को दर्शाती हैं और उनसे पार पाने की सीख देती हैं।

डर कोई सकारात्मक भावना नहीं है। बिस्तर पर लेटे-लेटे दो गज जमीन के नीचे या बंद दरवाजा देखते हुए, चारों ओर अंधेरा छाने पर कांपना कोई सुखद एहसास नहीं है। तो फिर, डरावनी फिल्मों में ऐसा क्या है जो इंसानों को इतना आकर्षित करता है? इसके अलावा, हममें से कुछ लोग अपनी मेहनत की कमाई को डर पर खर्च करने को तैयार क्यों रहते हैं, जबकि दूसरे इससे बचने के लिए हर संभव कोशिश करते हैं? डरावनी फिल्में हमारे दिमाग के भय केंद्र को सक्रिय करती हैं, जिससे हृदय गति बढ़ती है और तनावपूर्ण स्थितियों का सामना करने का रोमांच महसूस होता है। यह प्रक्रिया दिमाग में डोपामाइन जैसे अच्छे अनुभव देने वाले रसायन छोड़ती है, जो एक तरह का संतोष प्रदान करता है।

कुछ लोगों का मानना है कि डरावनी फिल्में समाज और संस्कृति का प्रतिबिंब होती हैं। हॉरर फिल्में समाज के बदलते डरों और तनावों को



उजागर करती हैं। ये फिल्में सामाजिक बुराइयों और अनिश्चितताओं के बारे में जागरूकता बढ़ाने का एक साधन भी हैं तथा खलनायक की नई परिभाषा रचने जैसा काम भी करती हैं। 1993 में आई फिल्म ‘डर’ जैसी फिल्में बॉलीवुड में खलनायकी के चित्रण को बदलकर मनोवैज्ञानिक थ्रिलर का एक नया



आयाम लाई, जहां नायक और खलनायक के बीच की रेखा धुंधली हो जाती है। बहुत से दर्शकों को भूतिया फिल्में देखना को पसंद होता है। हॉरर फिल्मों को देखकर ज्यादातर लोगों का गला सूख जाता है, हाथ-पांव फूल जाते हैं, कई बार तो बेहोशी तक आने लगती है। कमजोर दिल वालों की धड़कने तो इतनी ज्यादा बढ़ जाती है कि शरीर पसीना छोड़ देता है। डरावने सीन आते ही थर-थर कांपने लगते हैं बावजूद इसके वह कुर्सी से चिपके रहना पसंद करते हैं। आखिर डरावनी फिल्में देखकर डर क्यों लगता है? यह सिर्फ दिमाग का वहम है या फिर इसका कोई वैज्ञानिक कारण भी है।

लगने का कारण एड्रीनलीन हार्मोन होता है। ये हार्मोन तभी एक्टिव होता है, जब आपका दिल जोर-जोर से धड़कने लगता है या फिर आप तनाव में होते हैं। ये हार्मोन शरीर के खतरे से बचने के लिए तैयार करने की एक

महत्वपूर्ण प्रतिक्रिया का ही हिस्सा होता है। एड्रीनलीन ग्रंथियों को पिट्यूटरी ग्रंथि नियंत्रित करती है। ये ग्रंथियां दो हिस्सों में बंटी होती हैं। बाहरी ग्रंथियां और आंतरिक ग्रंथियां। ये आंतरिक ग्रंथियां ही एड्रीनलीन हार्मोन छोड़ती हैं। जब हमारा शरीर किसी संकट में होता है या अंदर से डरता है तो यह हार्मोन निकलने लगता है। यह दिल को उत्तेजित करके ज्यादा मेहनत



करने को कहता है। इससे मांसपेशियों में रक्त संचार बढ़ता है और किसी भी समस्या से शरीर को लड़ने के लिए तैयार करता है। इसके साथ ही दिमाग को भी अलर्ट करने का काम करता है।

यही कारण है कि जब हम किसी तनाव में या भूतिया फिल्म देखते समय डर महसूस करते हैं तब शरीर के रोंगटे खड़े हो जाते हैं और दिल तेजी से धड़कने लगता है। इसी वजह से मुंह भी सूख जाता है। ऐसी सभी चीजों से बचकर निकलने में एड्रीनलीन हार्मोन मददगार होता है। फिल्मों में डर पैदा करने में लिंग और उम्र भी मायने रखते हैं। औसतन, युवा लोग इस डरावनी शैली की ओर अधिक आकर्षित होते हैं। पुरुषों में महिलाओं की तुलना में हॉरर फिल्मों के प्रति आकर्षण अधिक होता है। महिलाओं और पुरुषों को हॉरर अनुभव के अलग-अलग पहलू पसंद आ सकते हैं। महिलाओं को हॉरर फिल्म का सुखद अंत अधिक पसंद आ सकता है, जबकि पुरुषों को हॉरर फिल्म तब अधिक पसंद आ सकती है जब उसमें बेहद डरावने दृश्य हों।



अशोक जोशी



चंद फिल्म निर्माता डरावनी फिल्मों बनाकर बरसों से बॉक्स ऑफिस के जरिए अपनी झोलियां भरते रहे हैं। दर्शकों में एक बड़ा वर्ग भी ऐसा है, जिसे डरावनी फिल्में देखने में मजा आता है। वह अपनी जेब का पैसा खर्च

कर सिनेमा हॉल में सिर्फ डर का मनोरंजन करने जाता है। दरअसल, डरावनी फिल्में हमारे दिमाग के भय केंद्र को सक्रिय करती हैं, जिससे हृदय गति बढ़ती है और तनावपूर्ण स्थितियों का सामना करने का रोमांच महसूस होता है। यह प्रक्रिया दिमाग में डोपामाइन जैसे अच्छे अनुभव देने वाले रसायन छोड़ती है, जो एक तरह का संतोष प्रदान करता है।

ओटन लगे कपास...!



बाखबर

प्रकाश पुरोहित

लेखक वरिष्ठ पत्रकार हैं।

उन दिनों आने-जाने के लिए सिर्फ राज्य परिवहन निगम (रापनि) की रंग बदलती 'बस' ही हुआ करती थी। सविद सरकार में बस का रंग लाल था, जो बाद में हरा, नीला और बादामी हो गया और बाद में भाजपा सरकार आई तो रापनि बंद हो गया और ज्यादातर नेताओं, गुंडों, दादाओं और अधिकारियों की बस चलने लगी। मध्य प्रदेश राज्य परिवहन निगम की इक्का-दुक्का, नकली बस आज भी नजर आ जाती हैं, लेकिन बोलबाला प्राइवेट-बस का ही है।

उस दौर में बारात भी ये सरकारी बस ही होती थी। पहले से बुकिंग करनी होती थी, सिर्फ सीट मिलती थी। यहां के बस स्टैंड से, वहां के बस स्टैंड पर उतर देती थी। घर से जनवासे तक पहुंचाने की सुविधा नहीं थी। समय भी तय ही रहता था, फिर बराती नहीं भी आ पाए तो भी बस चल देती थी। बस खराब होने का रिवाज-सा था कि सरकारी जो थी। इसे 'एंड' होना कहते थे उन दिनों। कोई ना तो बुरा मानता था और ना ही चक्काजाम होता था। गाड़ी-घोड़े हैं, एंड तो होते ही हैं, यह आम अफवाह थी।

हां, यह कोशिश जरूर होती थी कि यदि बस खराब हो गई तो रापनि की दूसरी बस में यात्रियों को एडजस्ट कर लिया जाता था। बारात साथ निकलती थी और किस्तों में जनवासे पहुंचती थी। कुछ तो बारात के विदा हो जाने तक नहीं पहुंच पाते थे और आधे रास्ते से ही वापस लौट आते थे। इसे भी नियति मान लिया जाता था कि लच्छू की शादी में शामिल होना नहीं लिखा होगा किस्त में। वैसे कुछ-एसे भी होते थे, जिन्हें रापनि की बस से ज्यादा भरोसेमंद बैलगाड़ी लगती थी कि दर-अबेर पहुंचा तो देगी ही, इसलिए समय का मार्जिन रख कर निकलते थे और समय से पहले पहुंच जाते थे, फिर बारात को अपनी जेब से ही क्यो ना खिलाना पड़े।

ऐसी ही एक बारात... रापनि की बस से निकली। शाम के समय विदा हुई और आधी रात से पहले छोटे से कस्बे में जाकर 'टे' बोल गई यानी 'एंड' हो गई। ड्राइवर-कंडक्टर ने हाथ ही ऊंचे नहीं किए, टांगें भी ऊंची कर बस में ही सो गए कि अब जो भी होगा, कल सुबह ही, जब तक शहर से कोई सुधारने नहीं आता। दूल्हा सहित बाराती अब सड़क पर थे, जाएं तो कहां जाएं वाली हललत! सबसे बड़ी समस्या तो यही थी कि पूरी बारात को अब ठहराया कहा जाए! सारी रात तो बस में बैठ नहीं सकते। कुछ लोग तलाश में निकले तो पता चला, होटल तो क्या, यहां धर्मशाला तक नहीं है। इतनी कम आबादी के गांव में कोई क्यो पूंजी निवेश करने लगा!

तभी किसी उरसाही खोजी ने बताया कि यहां लोकल डॉक्टर का नर्सिंग होम जैसा कुछ है। डॉक्टर तो शहर में है, कम्पाउंडर-कम-व्यवस्थापक ने यह

विकल्प दिया कि बारात को नर्सिंग होम में ठहराया जा सकता है। चार-पांच बैड हैं और बाकी का वरंडे में सोने का इंतजाम हो जाएगा। सुबह दिशा-मैदान का भी इंतजाम रहेगा। सर्दी का मौसम था, डॉक्टर साहब का टेंट का भी काम है तो रजाई-गदियों की कमी नहीं है। अस्पताल में भर्ती मरीजों से जो चार्ज लिया जाता है, उसमें भी बीस फीसद की रियायत मिल जाएगी कि अभी कोई मरीज भर्ती नहीं है। इस तरह बारात को नर्सिंग होम में जगह मिली थी। बाद में पता चला, वहां मरीज कम, ऐसे ही जरूरतमंद ज्यादा नजर आने लगे थे। कहते तो यह भी है कि रात को चलने वाली रापनि बस में ड्राइवर और कंडक्टर का कमीशन तय था कि बस कहीं और खराब नहीं होती थी।



इंदौर में यह चलन आम है कि जहां होटल थी, अब अस्पताल है या जहां अस्पताल है, अब होटल है। कहीं यह आइडिया उसी दौर के, उसी के गांव के नर्सिंग होम का तो नहीं है। आज इंदौर में जहां देखिए, या तो अस्पताल है या फिर होटल तो होगा ही!

कहते हैं ना, जरूरत ही खोज की अम्मा है, तो रापनि की बस तो कभी की बंद हो गई (मोहन यादव के कहने के बावजूद शुरू नहीं हो पाई है अब तक), लेकिन नर्सिंग होम आज भी यात्रियों के भरोसे धड़कते चले रहे हैं। रापनि की बस तो फिर भी दशकों तक दौड़ती रही, लेकिन इंदौर में मेट्रो ट्रेन तो अभी सलीके से शुरू भी नहीं हुई है कि उसके मल्टी-परज उपयोग के बारे में सरकारी चिंतकों ने विचार कर लिया है कि यात्री ना मिलें तो क्या, बाराती तो हैं ना! मेट्रो का इस कदर उपयोग तो उस वैज्ञानिक ने भी नहीं सोचा होगा, जिसने इसकी खोज की है। यात्रियों के दम पर भले ही मेट्रो फलोंप हो जाए, लेकिन बारातियों के योगदान से ताजिंदगी चलती रहेगी, हमें उम्मीद रखना चाहिए। इस देश में सब बंद हो सकता है, बस, शादियां कभी नहीं रुकेगी और शादी है तो मेट्रो की बर्बादी कोई खां नहीं कर सकता। दिल्ली को छोड़ सभी शहरों में मेट्रो नाकाम है, हो सकता है हमारे प्रयोग से बाकी शहर को मेट्रो वालों को भी समझ आ जाए और वे भी मेट्रो में शादी-उत्सव के दरवाजे खोल दें। हां, आइडिए की रायल्टी तो हमारे खाते में ही जमा होनी चाहिए। इस आइडिए को रजिस्टर्ड करने की पहल हो जानी चाहिए, विदेशी भी तो नकल कर सकते हैं।



जेठ मास की गर्मी में पेड़ की छांव का सुख

ऋतुराज बुड़ावनवाला

जहां न पहुंचे रवि ... वहां पहुंचे एटनबरो!




दृष्टिकोण

□ यूके से प्रज्ञा मिश्रा

सात दशक से भी ज्यादा समय से 'नेचुरल हिस्ट्री प्रोग्रामिंग' का चेहरा रहे हैं सर डेविड एटनबरो, जिन्होंने मॉडर्न ब्राडकास्टिंग के लिए अनगिनत सीमा तोड़ी हैं। एटनबरो आठ मई को सौ बरस के हो गए हैं, पहली बार 1950 में वाइल्ड लाइफ शो 'जू क्रैस्ट' के होस्ट थे, जिसने दुनिया का मशहूर टेलीविजन प्रोड्यूसर बना दिया। उनके टिके रहने की ताकत ने उन्हें समय बीतने, ग्लोबल वार्मिंग और जानवरों पर इसके खतरनाक असर को दिखाने में मदद की है। एटनबरो ने कैमरे के सामने और पर्दे के पीछे टीवी के खुद के विकास को दिखाया है। बीबीसी के डायरेक्टर-जनरल बनने के दवेदार होने के बावजूद एटनबरो ने 1975 में मैनेजमेंट छोड़कर प्रोड्यूसर और प्रेजेंटर के तौर पर वापसी की। जिनके साथ काम किया था, उनसे नए आइडिया लिए। सालभर बाद 'लाइफ ऑन अर्थ' का प्रोडक्शन शुरू हुआ। यह बीबीसी की मशहूर वाइल्ड लाइफ ब्लॉक बस्टर है। दुनिया भर में तीन साल चालीस देशों की यात्रा की, दस लाख मील का सफर किया और छह सौ से ज्यादा जानवरों को फिल्माया। खांडक के पहली गोरिल्ला से दोस्ती की और उससे खेलने को 'मेरी जिंदगी के सबसे यादगार अनुभवों में से एक' बताया।

बीबीसी ने द ब्लू प्लैनेट (2001)



डॉक्यूमेंट्री में एटनबरो के स्क्रीन पर ज्यादा न होने पर चिंता जताई थी, लेकिन यह उनकी बड़ी कामयाबी थी। फिल्म डायरेक्टर फोदरगिल ने कहा- 'उनकी आवाज दमदार थी और कई बार मुझे कुरियर बढ़ाने के लिए धन्यवाद दिया है, क्योंकि जैसे-जैसे बड़े होते गए, यात्रा मुश्किल होता गई, पर उनकी बैकग्राउंड रिकॉर्डिंग जारी रही और पहले से कहीं बेहतर है। मुझे चिंताते हैं कि मैंने उन्हें तीन बार लगभग मार ही डाला था।'

डॉक्यूमेंट्री फिल्म के डायरेक्टर जो लोनक्रेन ने कहा- 'वह 99 बरस के हैं, लेकिन मैं कहूंगा कि अभी भी काम करने वाले सबसे आसान टीवी प्रेजेंटर हैं। बहुत प्रोफेशनल हैं। काम जल्दी कर लेते हैं।' कैमरे के सामने एटनबरो ने कहा- 'जब मैं पहली बार यहां आया था, तब किसी ने कहा होता कि एक दिन लंदन में जंगली बीबर देखूंगा तो मुझे लगता कि पागल हैं, लेकिन वहां हैं, मेरे ठीक पीछे, काम में लगे हुए हैं।' एटनबरो चाहते थे कि डॉक्यूमेंट्री बताए कि शहरों को खुश और सेहतमंद

रहने के लिए प्रकृति की जरूरत है।

सौंवे जन्मदिन से एक दिन पहले सर डेविड एटनबरो ने मैसेज दिया है- 'मैंने सोचा था कि जन्मदिन चुपचाप मनाऊंगा, लेकिन ऐसा लगता है कि कई के कुछ और ही विचार हैं। हर उम्र के अनगिनत लोगों और परिवारों से जन्मदिन की बधाई पाकर शुक्रगुजार हूं। सभी को अलग-अलग जवाब नहीं दे सकता, लेकिन अच्छे मैसेज के लिए दिल से धन्यवाद!'

हममें से ज्यादातर उन जगहों पर कभी नहीं जा पाएंगे, जहां सर डेविड गए हैं, लेकिन हम प्रकृति का मजा ले सकते हैं, हर सुबह खिड़की के बाहर चहचहाते पक्षियों से बगीचे में पीछे-पीछे आने वाले राबिन तक और बसंत में वापसी तक। हां, प्रकृति को हमारी मदद की जरूरत है। यह कमजोर हो रही है, लेकिन सर डेविड हमें याद दिलाते हैं कि इसे कभी भी हल्के में नहीं लेना चाहिए या उस असली हैरानी की भावना को भूलने नहीं देना चाहिए।

अंधा कानून: ये कैसी जमानत स्त्री की अस्मिता दांव पर



...और क्या कह रही है जिंदगी

ममता तिवारी

लेखिका साहित्यकार हैं।

एक समाचार बताता है बेटे का शोषण करने वाला 'अपराधी' जमानत पर छूट कर, उसके घर जाता है और केस वापस लेने की धमकी ना मानने पर लड़की की हत्या कर देता है। हम आम जनता के पास बेटों सवाल है (1) क्यो कानून ऐसे खतरनाक अपराधियों को जमानत देने पर मजबूर हो जाता है जो पीड़ित के लिये खतरा है (2) जमानत का कानून क्या कहता है (3) क्या खतरनाक अपराधियों के लिये अलग से प्रावधान नहीं है (4) क्या यौन शोषण के लिये विशेष कानून बनाये गये हैं (5) इस प्रकार के कानून कौन बनाता है (6) इसमें पुलिस, सरकार की क्या भूमिका है (7) क्या ऐसे खतरनाक अपराधियों की जमानत के बाद निगरानी का कोई प्रावधान नहीं है (8) क्या यौन अपराधों में आरोपियों की जमानत पर निर्णय लेते समय, मनोवैज्ञानिक खतरे, प्रतिशोध की संभावना और पीड़ित परिवार की सुरक्षा को गंभीरता से परखा जाता है।

वरिष्ठ न्यायविद दिनेश नायक बताते हैं कि यौन शोषण की पीड़ित बच्चियों के लिये जो 18 वर्ष से कम उम्र की है पोस्को (प्रोटेक्शन ऑफ चिल्ड्रन फ्रॉम सेक्सुअल ऑफेंसेस एक्ट) के अंतर्गत आता है। इसमें जमानत आसानी से नहीं दी जाती। अदालत ये देखती है कि आरोपी बाहर आकर पीड़िता या उसके परिवार को धमका सकता है या नहीं। यदि आरोपी प्रभावशाली हो, या साक्ष्यों से छेड़ छड़ की आशंका हो तो जमानत रोकੀ जा सकती है।

यदि पीड़िता वयस्क महिला है तो मामले प्रायः आईपीसी की धाराओं के अंतर्गत चलते हैं। (1) धारा 376 (बलात्कार), (2) धारा 354 (छेड़छाड़), (3) धारा 506 (धमकी)।

अंतिम निर्णय से पहले किसी को पूर्ण

अपराधी घोषित नहीं किया जाता लेकिन गंभर यौन अपराधों में जमानत देना न्यायालय के विवेक पर निर्भर करता है। कानून तो कहता है अदालत जमानत देते समय निम्न पहलू पर गौर करती है-

- (1) पीड़िता की सुरक्षा
- (2) आरोपी द्वारा प्रतिशोध लेने की संभावना
- (3) गवाहों को प्रभावित करने का खतरा
- (4) आरोपी का आपराधिक इतिहास
- (5) समाज पर संभावित प्रभाव।



व्यवहार में समस्या यह है कि भारत में मनोवैज्ञानिक जोखिम मूल्यांकन की व्यवस्था अभी उतनी विकसित और संस्थागत नहीं है जितनी कई विकसित देशों में है। निगरानी के लिये कानून कहता है-

- (1) आरोपी पीड़िता से संपर्क नहीं कर सकता
- (2) क्षेत्र छोड़ने पर रोक
- (3) नियमित पुलिस स्टेशन में हजिरी
- (4) पासपोर्ट जमा करना
- (5) गवाहों को प्रभावित न करने की शर्त
- (6) जमानत की शर्त तोड़ने पर जमानत रद्द

लेकिन सवाल तो यह है कि क्या ऐसा हो पा रहा है भारत में अभी ये व्यवस्थाएं लागू नहीं हैं जो विदेशों में हैं, जैसे-

- (1) इलेक्ट्रॉनिक निगरानी
- (2) उच्च जोखिम वाले यौन अपराधियों की सतत ट्रेनिंग
- (3) विशेष मनोवैज्ञानिक पर्यवेक्षण

भारत में अब विक्टिम प्रोटेक्शन और विटनेस प्रोटेक्शन पर चर्चा गंभीर हुई है पर अभी भी लागू होने में वक्त है।

ऐसे मामलों में सबसे अधिक पीड़ा इस बात से होती है कि पीड़िता जो पहले ही भय और आघात से गुजर रही थी, उसे वह सुरक्षा नहीं मिल सकती जिसकी समाज और

कानून दोनों की थी। जमानत का सिद्धांत मानवाधिकारों की रक्षा के लिये बनाया गया है, लेकिन जब किसी व्यक्ति का अपराध गंभीर हो, और उससे पीड़ित या समाज को खतरा हो जब न्यायालय और जांच एजेंसियों को अत्यधिक सतर्कता बरतनी चाहिये। कानून का उद्देश्य केवल आरोपी के अधिकारों की रक्षा करना नहीं बल्कि पीड़ित की सुरक्षा और समाज के कानून पर विश्वास को बनाये रखना भी है।

यह घटना हमें सोचने पर मजबूर करती है कि हमारी न्याय प्रक्रिया में पीड़ितों की सुरक्षा को उपेक्षित किया जा रहा है। तो एक साहित्यकार होने के नाते मैं ये कहूँ हमारे कानून में 'मानवीय संवेदनशीलता' की कमी है।' आज तो उदास होकर यही कह रही है जिंदगी-

एक तरफ बसों पुराना खून का कर्ज है वहीं दूसरी ओर एक मजलूस औरत का रिस्ता दर्द है...

वे औरत, मेरी मां हो सकती है या पड़ोसन यों कोई दूसरे वतन की अजनबी पर खून के रिश्ते से बड़ा ये दर्द है मेरे लिए क्योंकि

हर पल कुछ रिस्ता है इस रिश्ते के लिए सारी जिंदगी कालीन बनी रही ये औरत आज भी जिम्मेदारियों के बोझ से ज़्यादा कुछ नहीं तुम्हारे लिए पर भूल रहे हो तुम भी इसी कालीन पर धर दिये जाओगे किसी दिन उपेक्षित पोटली की तरह तब के लिए रिस्ता रहेगा ये दर्द।

हमारी जनगणना हमारा विकास

जनगणना 2027 का पहला चरण
मकानसूचीकरण एवं मकानों की गणना

जनगणना: गोपनीयता की गारंटी
आपकी जानकारी, पूरी तरह सुरक्षित

- जनगणना अधिनियम, 1948 के तहत पूरी गोपनीयता
- सुरक्षित सर्वर पर एन्क्रिप्टेड डेटा
- रिपोर्ट में सिर्फ कुल आंकड़े प्रकाशित होते हैं
- नाम-पता किसी को नहीं दिया जाता
- टेक्स, पुलिस या जांच में उपयोग नहीं

जनगणना 2027
भरोसा भी, भागीदारी भी

- सही जानकारी दें
- निडर होकर दें
- देश के विकास में साथ दें

निश्चित रहें
आपकी जानकारी

- सुरक्षित रहेगी
- गोपनीय रहेगी
- सिर्फ राष्ट्र-निर्माण के काम आयेगी

चलो निभाएं अपनी जिम्मेदारी करें जनगणना में भागीदारी

टोल फ्री - 1855

Censusindia2027

CBC 19108/13/0086/2627